



VIL-BELT VICTORIA

Pubblikazzjoni bimensili tal-Bażilika ProtoParrokkjali ta' San Ġorġ | Għawdex

MARZU – APRIL 2011

Nru 179

Il-priedki ta' Pelbartus Ladislaus de Temesvár fuq San Ġorġ Martri

Dun Ġuzepp Gauci

Dahlha


Pelbartus Ladislaus de Temesvár (jew Temesvár) kien kittieb u predikatur magħruf Frangiskan. Twieled fl-1430 f'Temesvár, fl-Ungerija, il-lum Timisoara fir-Rumanija. Fl-1458 mar jistudja fl-Università ta' Krakow, minn fejn fl-1463 ha l-licenzjat fit-Teologija. X'aktarx fl-1471 halla Krakow bid-dottorat. Fl-1483 jissemma fl-Annali tal-komunità Frangiskana tal-Monasteru ta' San Ġwann f'Buda, il-kapitali ta' l-Ungerija. Wara l-1483 il-kitbiet tiegħu bdew jinghataw għall-istampa. L-ewwel edizzjoni stampata tal-priedki tiegħu ggib id-data ta' l-1498. Fl-1503 giet ippubblikata verżjoni stampata tan-noti tal-lekkers li kien jagħti. Pelbartus miet fid-9 ta' Jannar 1504 f'Buda, bil-fama ta' kittieb u professur magħruf hafna. Verżjonijiet fil-lingwa Ungeriza tal-kitbiet manuskritti tiegħu jgibu d-data ta' l-1510. Aktar tard saru traduzzjonijiet tagħhom f'diversi lingwi, fosthom fil-Latin, b'liema traduzzjoni qed ninqeda biex nagħti dan it-tagħrif li ġej. Ta' min jgħid li l-priedki ta' dan Pelbartus huma pprezentati b'mod sistematiku, fpunti diversi, biex ikunu ta' għajnnuna lil predikaturi ohra fil-missjoni tagħhom tax-xandir tal-Kelma ta' Alla.

Fost il-priedki tiegħu nsibu hafna fuq il-Misteri ta' Kristu u fuq iż-zminijiet liturgici differenti. Għandu għadd kbir ta' priedki, mimlijin b'siltiet mill-Iskrittura u mis-Santi Padri, fuq il-Verġni Mbierka, l-aktar fuq it-Tnissil bla Tebġha tagħha. Għandu wkoll priedki fuq diversi qaddisin imqassmin skond iż-żewġ staguni ewlenin tas-sena; fosthom, fl-istagun tax-Xitwa nsibu erbgha fuq San Ġorġ Martri li fuqhom sa nagħti xi tagħrif f'din il-kitba tiegħi.



jissokta f'paġna

H. Auero AID 2007
Malta



ĊELEBRAZZJONJIET DINJITUŽI F'ĠIEH L-ISQOF CAUCHI FIL-BAŻILIKA TA' SAN ĠORĠ

L-Isqof Nikol Ġuzeppi Cauchi (1929-2010), fundatur u l-ewwel dekan tal-Kollegġjata ta' San Ġorġ, gie mfakkar b'mod dinjituż fil-bażilika tagħna permezz ta' żewġ ċelebrazzjonijiet imhejjija mill-Kumitat Storiku-Kulturali. Dawn ittellghu qrib għeluq l-erba' xhur minn mewtu, f'Marzu li għadda.

» aqra r-rapport shih f'paġna 6



Editorjal

UFFIĊĊJU EDITORJALI

Uffiċċju Parrokkjali Bazilika San Ġorġ Triq il-Karità, Victoria VCT 1200, Għawdex

tel: 2155 6377, fax: 2155 6981, email: info@ilbeltvictoria.org
web: www.stgeorge.org.mt radio: 104.00MHz FM Stereo

Il-Volontarjat f' San Ġorġ... fis-sena ddedikata lilu!

Kull min b'xi mod imiss mal-parroċċa tagħna ma jistax ma jinnotax l-attività dejjem għaddejja, bħal magna li qatt ma tegħja jew tiegħaf. Hekk hi l-komunità parrokkjali Ġorġjana bl-entitajiet kollha fi hdnha: istituzzjoni attiva li kapaċi ggedded il-qadim u tohloq il-ġdid, għax qatt m'hi kuntenta b'dak li sabet qabilha, imma, b'rispett shih lejha, dejjem tibni fuqu. Ta' min jistaqsi f'it min huma dawn in-nies li jahdmu bla heda u dejjem herqana għal aktar. Dawn huma l-Ġorġjani veri li fil-hidma tagħhom b'riżq il-parroċċa tagħna ma jfittxux xi gratifikazzjoni jew interess personali imma l-ġid shih tal-komunità.

Din is-sena l-Kummissjoni Ewropea qed tfakkar lil dawk kollha li jagħtu parti minn hinom f'hidma ta' volontarjat. Ikun xieraq li minn dawn il-paġni nsellmu lil tant persuni li jagħtu s-sehem volontarju tagħhom f'xi wieħed mid-diversi oqsma tal-parroċċa. Volontarju jfisser "bla hlas", imma jfisser ukoll "mill-qalb"!

Insellmu b'mod speċjali lill-kontributori kollha ta' din ir-rivista li kull xahrejn ifornuna b'materjal daqstant informattiv u oriġinali. Dawn it-tletin sena ta' storja tagħha huma mimlijin b'nies bħal dawn! Minn dawn il-kolonna nixtiequ nuru wkoll il-gratitudni tagħna lejn dawk kollha li b'mod dizinteressat jagħtu parti minn hinom fil-hidma tal-parroċċa. Lil dawn il-persuni, li żgur ma nistgħux insemmuhom kollha b'isimhom għaliex m'humiex f'it, niringrazzjawhom mill-qalb, filwaqt li nheggu lil iktar membri tal-komunità tagħna jagħtu s-sehemhom. Inhegguhom ukoll jappoggjaw l-inizjattivi li tiehu l-parroċċa u jghinu fejn jistgħu, anki – għaliex le! – b'għajnuna finanzjarja... L-attivitàjiet huma hafna u wisq iżjed xi jsir, u għalhekk kull għajnuna hi apprezzata.

Il-hidma fil-parroċċa hi waħda vasta mifruxa mill-qasam pastorali u liturgiku għal dak tal-manutenzjoni

u l-armor fil-bazilika, mill-kordinament u t-thejjja logistika ta' ċelebrazzjonijiet u attivitàjiet speċjali għal xogħol ta' stampar u komunikazzjoni, bħal dak tal-websajt u fl-istazzjon tar-radju komunitarju, fost tant oħrajn. Ta' min jinnota li hafna minn din il-hidma ssir minn lajċi impenjati, spiss bl-inkuraġġiment u l-għajnuna ta' saċerdoti mill-parroċċa tagħna li jissapportjaw il-hidma li tkun għaddejja.

Ma rridux ninsew lanqas li l-hidma volontarja minn parruċċani tagħna m'hix biss fi hdn l-istruttura tal-parroċċa, imma anki lil hemm minnha, b'tant fostna li joffru b'xejn is-servizz – anki professjonali – tagħhom f'organizzazzjonijiet non-governattivi u volontarji, jew anki f'għaqdiet u movimenti reliġjużi. Lil dawn ukoll insellmulhom u niringrazzjawhom mill-qalb tal-hin li qed joffru għat-tiswir ta' soċjetà aħjar.

KRONAKA PARROKKJALI

Membri godda fil-komunità parrokkjali

06/03/2011	Andrè , bin Thomas Xerri u Deborah Agius
06/03/2011	Benjamin , bin Lilian Zammit u Govrèn Caruana
11/03/2011	Jodilee , bint Roxanne Grech
23/04/2011	Ella , bint Nathaniel Attard u JoAnna Spiteri
23/04/2011	Nina , bint Miriam Curmi u Shawn Debono
23/04/2011	Beppe , bin Christopher Vella u Marika Scicluna

23/04/2011	Zac , bin Maria Grima u Jeremy Vella
29/04/2011	Clive , bin Andrew Attard u Manuela Grech
30/04/2011	Aiden , bin Alex Bajada u Simone Attard

Marru jingħaqdu ma' Kristu Rxoxt

21/03/2011	Rosa Sillato
25/03/2011	Anthony Vella
01/04/2011	Maria Stella Spiteri
09/04/2011	Francesco Farrugia

Il-Belt Victoria hi l-pubblikazzjoni mahruġa kull xahrejn mill-Bazilika ProtoParrokkjali ta' San Ġorġ, bl-għan li twassal il-messaġġ Kristjan u aħbarijiet oħra tal-parroċċa lill-membri tal-komunità parrokkjali mifruxa ma' l-erbat irjieħ tad-dinja. L-ewwel ħarġa giet stampata fl-1981 wara deċiżjoni li ttieħdet f'seminar parrokkjali fi Frar ta' dik is-sena, bl-inizjattiva ta' l-Arcipriet Mons. Emanuel Mercieca. Mitbugħa għand *A&M Print*, il-Qala, Għawdex.

BORD EDITORJALI

Francesco Pio Attard, Andrew Formosa, Neville Galea, Antoine Vassallo, George Francis Vella

Il-fehmiet tal-kontributori mhux bilfors jaqblu ma' dawk tal-bord editorjali.



FOTOGRAFIJA

Joe Attard, Dr Michael J. Camilleri, Mario Casha, Andrew Formosa, Ivan Galea, Tonio Schembri, Mons. Felix Tabone, Joseph J.P. Zammit

MESSAĠĠ mill-Arċipriet

Mons. Pawlu Cardona



cardonapaul@gmail.com

Nhar il-Ġimgħa 29 ta' April 2011, wara nofs in-nhar, x'hin wasalt l-Ajruport ta' Malta fi triqti lejn Ruma, skoprejt li kienu mhux ftit il-Ġorgjani, kbar u zgħar, waħidhom jew bil-familja, li kienu sejrin għall-beatifikazzjoni ta' Ġwanni Pawlu II.

Kienet esperjenza meraviľjuża l-beatifikazzjoni ta' Ġwanni Pawlu II, f'dak kollu li sar: il-velja organizzata mid-Djoċesi ta' Ruma fi-Circo Massimo nhar is-Sibt 30 April; it-talb li ssokta matul il-lejl kollu fi knejjes li baqghu miftuha apposta ma' Ruma kollha; iċ-ċelebrazzjoni Ewkaristika ta' l-1 ta' Mejju mmexxija mill-Qdusija Tiegħu l-Papa fi Pjazza San Pietru, fejn hu pproklama l-beatu l-ġdid; il-qima tal-fdalijiet ta' Ġwanni Pawlu II go San Pietru, b'folol kbar ta' nies li għal gurnata u nofs żaruh u dritt wara żaru l-qabar il-ġdid mibni taht l-altar ta' San Bastjan. Kienet eżaltazzjoni ta' *bniedem ta' Alla* awtentiku, li l-qdusija tiegħu giet magħrufa b'reqqa kbira mill-awtorità tal-Knisja, u li l-kunsens ta' dan kien lil hinn mill-konfini tal-Kattoliċi. Nistgħu nġhidu li kien il-kontinwazzjoni ta' dak li kien sar u nkiteb fl-2005: "Qaddis mill-ewwel!".

Il-Misteru ta' l-Għid: il-qaddisin

Nistgħu nġhidu li iċ-ċelebrazzjoni ta' l-Għid ta' din is-sena għexnieha u kienet minsuġa mix-xhieda sublumi ta' Ġwanni Pawlu II. Il-Papa Benedittu XVI, waqt it-Tridu ta' l-Għid, poġġieħ fost l-eżempji (il-qaddisin) l-aktar imdawla, li grazzi għall-fidi tagħhom u għall-imħabba tagħhom, jagħtu tama lid-dinja: "Niftakru fih u grati għalih li hu xhud kbir ta' Alla u ta' Ġesù Kristu fiż-żminijiet tagħna, bniedem mimli bl-Ispirtu s-Santu".¹ Kien ftit granet qabel li l-Papa kien qal fl-Udjenza Ġenerali tiegħu li "il-qaddisin juru b'modi diversi l-preżenza qawwija u li tiddel ta' Dak li qam mill-imwiet: hallel lil Kristu jagħmel tiegħu l-hajja tagħhom fil-milja, tant li setgħu jgħidu ma' San Pawl: 'Mhux jien ngħix, iżda Kristu jgħix fija'.² U jekk il-qdusija ma tikkonsistix f'li wieħed jagħmel hwejjeg ta' barra minn hawn – għalkemm Ġwanni Pawlu II wettaq hwejjeg straordinarji –, ta' min jgħid li hu sar beatu għaliex ried ikun magħqud ma' Ġesù Kristu, għex il-misteri tiegħu, fittex li jidentifika ruħu fil-ħsibijiet tiegħu u fl-atteggjamenti li kellu; fi kliem iehor, fassal hajtu fuq il-Vangelu.³

Il-qaddej

Iktar drabi, fit-tagħlim tiegħu fi żmien l-Għid, Benedittu XVI tkellem fuq Ġesù, li niżel u tbaxxa sar-rokna l-aktar mudlama ta' hajjitna, "jerfaghna", "itellaghna l fuq" mir-reżistenza tagħna, mir-rieda tagħna, halli nieħdu sehem fil-proġett tiegħu, jibdilna fih billi jlaqqamna "f'din il-mixja tiegħu: ninqatgħu mill-'le' tagħna u nidhlu fl-'Iva' ta' l-Iben".⁴ Bidla li m'hijiex biss għalina nfuṣna, iżda biex ninvolv "f'dan il-passaġġ tal-Qawmien" lid-dinja tagħna permezz ta' l-ghotja tagħna nfuṣna "minghajr riserva għall-bżonnijiet l-aktar urgenti u ġusti, kif turi x-xhieda tal-qaddisin".⁵ Lil Ġwanni Pawlu II jeħtieġ li nħarsu lejħ b'attenzjoni u responsabbiltà: fil-fatt hu aċċetta l-pontifikat

tiegħu, iżda ma talabx li jinzel mis-salib. Għex l-eżistenza mogħtija lilo, kien magħruf bhala xhud kredibbli, u kien mismuġħ.

Ġwanni Pawlu II għaraf ikun qaddej ta' Kristu u tal-Knisja tiegħu. Il-Papa Benedittu XVI, fil-bidu tar-Randan ta' din is-sena, hekk qal lis-sacerdoti ta' Ruma: "Naqdi jfisser li ma nagħmilx dak li jien nipproponi... iżda nintelaq f'li naqdi lill-ieħor... Hu importanti dan l-aspett konkret tal-qadi: li ma nagħzlux aħna dak li għandna nagħmlu, iżda nkunu qaddejja ta' Kristu fil-Knisja, u naħdmu kif tghidilna l-Knisja, fejn il-Knisja ssejħilna: qaddejja li ma jagħmlux ir-rieda tagħhom, iżda r-rieda tal-Mulej".⁶

Hekk gab ruħu Ġwanni Pawlu II meta fassal hajtu fuq il-Misteru ta' l-Għid u wriena xi tffisser tkun miġbud u mhaddan minn Kristu. Hajtu kienet "il-beatitudni tal-fidi: Ġwanni Pawlu II hu beatu għall-fidi tiegħu, qawwija u ġeneruża, apostolika".⁷ Ir-relazzjoni ma' Alla, fil-fatt, hija l-element li jiġġenera personalità formidabbli u affaxxinanti. Il-qdusija, għalih, kienet l-għan li jiġi qabel kull għan iehor, l-għazla li fuqha laqqam u indirizza kull għazla oħra, ibda minn dik sacerdotali; l-għazla li għamel minghajr dubji u rigidità, minghajr il-biża' li Alla seta' jitlob minnu hafna. Huwa dak li malli laħaq papa, talab lil kulhadd: "Iftħu beraħ il-bibien għal Kristu!". "Hu kien l-ewwel li għamlu dan".⁸

Bniedem shiħ

Hawn jinsab is-sigriet ewanġeliku tiegħu: minn naħa waħda kien marbut mat-tradizzjoni tal-Knisja, u min-naħa l-oħra kien kreattiv, anzi kien imur kontra l-kurrent. Kien jispira ċertezza u qawwa, u kien jippreżenta ruħu quddiem il-kbar tad-dinja b'semplicità straordinarja. Tassew kien wieħed "li juri t-toroq",⁹ hafna huma dawk fid-dinja li, grazzi għalih, sabu jew sabu mill-ġdid l-interess tagħhom fil-Kristjaneżmu, billi hu "qaleb b'qawwa ta' ġgant tendenza li kienet tiħder irriversibbli".¹⁰ Kif dejjem ġara fl-istorja twila tal-papiet, hu garr fuq l-piż tal-merħla tal-Mulej (ara Ġw 21:15-18); minn rajħ, ukoll, mar f'kull "agorà"¹¹ biex ixandar il-Kelma li fiha biss hemm is-salvazzjoni (ara Atti 4:12). Quddiem bosta oqsma tas-soċjetà tagħna, ippreżenta ruħu bhala l-ħarries tal-kawża tal-bniedem, u fl-istess hin iddefenda l-aspett traxxendentali tad-dinjità ta' l-istess bniedem: kien fuq din l-antropologija li bena l-pontifikat tiegħu. Kien ukoll, fuq livelli differenti, l-appostlu tad-drittijiet inaljenabbli tal-bniedem, u ma halla qatt li jkun ikkundizzjonat minn diplomaziji jew konvenjenzi ta' kull tip. Il-kawża tal-bniedem, fih, iltaqgħet ma' dik tal-Vangelu, sa ma nbidel fiha. "Il-bniedem huwa t-triq għall-Knisja", hekk kif "Kristu huwa t-triq għall-bniedem": dan it-tagħlim insibuh fl-enċiklika programmatika tiegħu *Redemptor hominis* (1979), fejn naqraw fil-qosor l-esperjenza personali ta' hajtu kif meġħjuxa fis-seklu dsatax, u nsibu l-qafas tal-ħsieb kollu tiegħu. Il-bniedem f'sens shiħ huwa Ġesù



...jaqbad mill-qoxra

Tliet priedki mill-isbaħ fuq San Ġorġ

Fil-każ tal-priedki *“de Sanctis”* ta’ Pelbartus hemm aktar minn mitejn priedka mqassmin f’zewġ gruppi. Fil-*“Pars Hiemalis”*, priedki għall-istagun tax-Xitwa, jiġifieri mill-festa ta’ Sant’Indrija (30 ta’ Novembru) sal-festa tat-Tluġ fis-Sema tal-Mulej, hemm 97 priedka. Il-bqija – 124 priedka – jinsabu fil-*“Pars Aestivalis”*. F’nota li għamel Pelbartus stess, insibu li hu qagħad attent biex idahħal erba’ priedki għal kull festa ta’ qaddisin meqjumin fl-Ungerija, fosthom San Ġorġ Martri, li l-priedki tiegħu huma nnumerati LXXI, LXXII, LXXIII u LXXIV (71-74).

L-ewwel priedka: San Ġorġ suldat

L-ewwel priedka fuq San Ġorġ hi mibnija fuq kliem San Pawl lil Timotju: “Tqabad it-taqbida t-tajba tal-fidi; qis li tirbaħ il-hajja ta’ dejjem li għaliha kont imsejjah” (1 Tim 6:12). Kull Nisrani hu msejjah għal din it-taqbida u fuqha għandna l-eżempju ta’ Ġorġi li tqabad u rebah il-hajja ta’ dejjem. Pelbartus ikompli jinseg din il-priedka fuq it-tliet raġunijiet għaliex jehtieg nitqabdu. Dan nagħmluh biex bħal Kristu u bħal San Ġorġ nieqfu kontra l-għedewwa spiritwali, u dan għax hekk hu dmirna, għax jehtieg iwwarrbu kull periklu u għax jehtieg nimxu lejn il-premju tar-rebħa.

Bħala eżempju prattiku, Pelbartus jirreferi għal-leggenda tar-rebħa ta’ San Ġorġ fuq id-dragun u jfisser kif id-dragun jirrapprezenta tliet għedewwa spiritwali: hu jtkaxkar ma’ l-art u hekk ikaxkar lill-bniedem fix-xehħa għall-gid tad-dinja; kif itir fl-arja hekk jerfa’ lill-bniedem ‘il fuq bis-supervja; kif jgħum fl-ilma hekk jghaddas lill-bniedem fil-hażen taż-żinà.

Ikompli jfisser il-mezzi li juża d-dragun biex jirbaħ lill-bniedem: bil-gidma infettiva tal-pjaċir tal-ġisem, bin-nar tax-xewqat ħżiena li jonfoħ fina, u bil-velenu li jnissel fi qlubna. Izda minn dan kollu l-bniedem jista’ jfiq jekk, kif għamel il-poplu fid-deżert fi żmien Mosè, jgħolli ħarstu lejn Ġesù Msallab u bħalu jibqa’ sod sa l-aħħar.

Pelbartus joffri lin-Nisrani, dejjem fuq l-eżempju ta’ San Ġorġ, tliet mezzi biex in-Nisrani jirbaħ: li jinqeda bl-armi mehtieġa li jsemmi San Pawl fl-Ittra lill-Efesin 6; li fil-ġlieda ma jkunx biered jew traskurat, imma qawwi u determinat; li jippersevera bil-fedeltà sa l-aħħar fit-taqbida.

Pelbartus itemm din il-priedka tiegħu billi jirrakkonta dak li għadda minnu San Ġorġ fil-ġlieda rebbieha tiegħu li wasslitu għall-martirju u għall-glorja dejjiema. Jispicċa b’talba: “Ejjew, huti, infahħru lill-Mulej Ġesù f’dan il-martri glorjuż u nitolbu biex għall-merti tiegħu jagħtina l-mahfra ta’ dnubietna fiż-żmien tal-lum u l-glorja fil-ġejjieni. Amen”.

It-tieni priedka: San Ġorġ fl-eżerċtu ta’ Kristu

It-tieni priedka ta’ Pelbartus hi mnebbha minn kliem San Pawl lil Timotju: “Bati bħala suldat tajjeb ta’ Kristu Ġesù” (2 Tim 2:3). Ladarba kull Nisrani hu suldat ta’ Kristu, għandu jkun fidil għall-wegħda li għamel fil-Magħmudija li jiġġieled kontra l-hażen. U hawn Pelbartus jgħid: “San Ġorġ tassew

iġġieled għal Ġesù Kristu. Għalhekk fuq jgħid Ambroġ fil-Prefazju tiegħu: ‘Ġorġi, suldat wisq fidil ta’ Kristu, waqt li l-istqarrija ta’ l-Insara kienet qed issir fis-skiet, waħdu fost l-Insara stqarr mingħajr biża’ lill-Iben Alla”. Għalhekk l-Insara kollha għandhom jitheggu biex jimitaw lil San Ġorġ fil-fedeltà tiegħu fl-eżerċtu ta’ Kristu.

Biex dan isir jehtieg nikkunsidraw f’San Ġorġ tliet impenji: hu hadem u bata bħala suldat tajjeb ta’ Ġesù Kristu. Fuq l-ewwel irridu niftakru li s-suldati ta’ Kristu ma jistgħux jitgħazznu, u jekk is-Sultan tagħhom jistinka u jahdem huma għandhom jagħmlu bħalu. Bħala suldati għandhom jiftakru li m’hux xieraq għalihom jghaddu hajja haffa, imma jehtieg ibatu fil-waqt li jistennew hlas xieraq skond il-hidma li jkunu għamlu. Fuq “suldat tajjeb”, għalkemm l-idea ta’

suldat hi marbuta ma’ glied u gwerer, il-hidma ta’ suldat hi tajba meta jiddefendi, ifittex il-gustizzja u jgħib is-sliem. Fuq “ta’ Kristu Ġesù” jehtieg niftakru li hemm suldati tax-Xitan, tad-dinja u ta’ Ġesù Kristu. In-Nisrani għandu jkun suldat ta’ Ġesù Kristu, billi joghġob lilu u juri fedeltà lejħ kif wiegħed fil-Magħmudija, billi jhobbu fuq kollox u fuq kulhadd, u billi jiġġieled għalih sal-mewt, kif għamel San Ġorġ.

Min hu fl-eżerċtu ta’ Ġesù Kristu jehtieg iħaddem id-don tal-biża’ ta’ Alla, billi joqghod attent li ma joffendix u lanqas jonqos mill-fedeltà lill-mexxej ta’ l-eżerċtu Nisrani, Ġesù. Pelbartus jispicċa din il-priedka billi jgħidilna li hu xieraq li nitolbu, li nżommu quddiemna l-eżempju u nitolbu l-ghajnuna tas-suldat twajjeb ta’ Kristu: “O San Ġorġ, suldat ta’ Ġesù Kristu, għall-merti ta’ l-imħabba li kellek għas-Sultan

tiegħek, iksbilna l-grazzja li nehtiegu l-lum u l-glorja fil-ġejjieni. Amen”.

It-tielet priedka: San Ġorġ suldat li joffri spiritwalità lis-suldati tad-dinja

It-tielet priedka ta’ Pelbartus titnebbah ukoll minn kliem San Pawl lil Timotju: “Din hi l-ordni li nħallilek fidejġ, biex tidhol għat-taqbida t-tajba, b’fidi u b’kuxjenza tajba” (1 Tim 1:18-19). Kull Nisrani għandu jilqa’ dan il-kliem fit-taqbida kontra x-xjaten tal-hażen. U billi San Ġorġ, suldat mill-aħjar, ġab ruħu ta’ suldat b’dan il-mod, dan il-kliem jingħodlu b’tiffir għalih u b’eżempju għalina. L-ewwel nett, bħala suldat għadda minn eżerċizzju xieraq, kellu intenzjoni tajba fit-taqbida, tqabad bil-kuraġġ u bil-qawwa, u fittex il-gustizzja. Dawn huma, skond l-għalliema tal-Knisja, l-erba’ kundizzjonijiet biex ikun hemm suldat tajjeb. Hekk għamel Ġorġi f’kollox, u allura kien suldat mill-aħjar ta’ Kristu, li miegħu issa jsaltan għal dejjem.

It-tieni hsieb ifakkarna fit-taqbida t-tajba. Fuq dan insibu erba’ principji magħrufin mill-għalliema tal-Knisja: titqabad mhux għal xi haġa dinjija, imma għall-glorja ta’ Alla; titqabad għall-gustizzja u għall-pajjiż anki sat-tixrid tad-demmi;

Pomerium quadragesimale

fratris Pelbarti ordinis
sancti Francisci



tiegħek, iksbilna l-grazzja li nehtiegu l-lum u l-glorja fil-ġejjieni. Amen”.



tiddefendi l-fidi tal-Knisja u tfitte li ggib il-paċi; qabel it-taqbida tistqarr u tindem minn dnuvietek kollha. San Ġorġ haress dawn il-prinċipji kollha u kull ma hu kellu jagħmel għamlu għal Ġesù Kristu, u allura kiseb grazzja u glorja kbira. O suldat Nisrani, ilqa' l-eżempju tiegħu u tikseb is-salvazzjoni.

It-tielet hsieb hu fuq taqbida b'fidi u b'kuxjenza tajba. Kull suldat Nisrani biex jasal

għal rebħa shiha fuq l-eżempju ta' San Ġorġ għandu jkun sod fil-fidi ta' Kristu u b'kuxjenza hielsa minn kull hażen. Pelbartus hawnhekk isemmi erba' kwalitajiet ta' hażen li minnhom għandu jinheles kull suldat Nisrani: mis-supervja li twasslu jtkabbar b'li jkun għamel; mill-pjaċir tal-gisem li jkisser il-mohħ u l-qalb tal-bniedem; mis-serq u mill-kisba ta' xi priża; minn xi superstizzjoni li tattribwixxi lil xi hlejjaq dak li jkun sar bil-qawwa ta' Alla.

San Ġorġ kien attent għal dan kollu għax kien mibni fuq umiltà kbira, safi, meqjus f'kollox, kien iqassam gidu lill-foqra, u shih u sod fil-fidi vera ta' Kristu, biex armat bil-qawwa tal-fidi jasal għar-rebħa mill-aktar glorjuża. L-ewwel rebħ fuq id-dragun, it-tieni fuq it-tirann u sħabu, it-tielet fuq ix-Xitan, ir-raba' fuq l-istess mewt. Minhabba dan it-tijonf wisq glorjuż u din il-kuruna tal-martirju, qed isaltan għal dejjem. Għalhekk, o suldat wisq rebbieh, o atleta wisq glorjuż ta' Kristu, Ġorġi, issa itlob għalina lil Kristu tiegħek!

Ir-raba' priedka: San Ġorġ suldat f'taqbida spiritwali

F'din il-priedka Pelbartus jitlaq mill-ktieb tas-Salmi: "Imbieriek il-Mulej, Alla tiegħi, li jharrigli riglejja għat-taqbida u subghajja għat-taqtigħa" (Salm 144[143]:1). Skond San Ġrolmu, David qal dan il-kliem waqt li telaq, minghajr armi, biex jitqabad mal-ggant Gulija. U jkompli Santu Wistin li minhabba r-rebħa li kiseb, David fahħar 'l Alla b'dan il-mod.

Għalhekk, ladarba San Ġorġ, suldat ta' Ġesù Kristu, tqabad u kiseb rebħa glorjuża fil-għieda kontra d-dragun u kontra t-tirann u kontra l-għedewwa spiritwali kollha, u minhabba f'hekk lilna jingħatalna bhala eżempju, bir-raġun kollu jista' jistqarr ma' David kliem is-salm: "Imbieriek il-Mulej, Alla tiegħi, li jharrigli riglejja għat-taqbida u subghajja għat-taqtigħa". Minhabba f'hekk inkomplu din il-priedka, jgħid Pelbartus, billi naraw kif San Ġorġ joffrilna tliet eżempji: il-varjetà fit-taqbid spiritwali, l-attenzjoni għajlija fuq l-għadu, u s-siwi tar-rebħa bl-għajnuna ta' Alla. Fuq dawn it-tlieta Pelbartus joffri diversi punti.

Il-varjetà fit-taqbid spiritwali: hemm il-hažen ta' dawk li jeħduha kontra Alla bhalma huma l-eretici, il-pagani u l-Insara li jgħixu fil-hažen. L-Insara veri, fuq l-eżempju ta' San Ġorġ, jirbħu dan il-hažen bil-qawwa tal-fidi. Hemm it-

taqbida bejn l-angli u x-xjaten fuq min minnhom sa jsaltan fuq ruhna. Bhal San Ġorġ li rebħ lid-dragun tal-hažen, in-Nisrani għandu jirbħ il-qerq tax-Xitan u juri fedeltà lejn l-ispirazzjonijiet ta' l-angli. Hemm it-taqbida bejn il-gisem u r-ruh, u ladarba n-Nisrani hu mmexxi mill-Ispirtu s-Santu, ir-rebħa għandha tkun ta' l-ispirtu. Hemm ukoll it-taqbida bejn il-vizzji u l-virtujiet, li fuqha San Ġorġ qal: "Jekk inzommu fi hsiebna l-Passjoni ta' Kristu, m'hemm xejn daqshekk iebes li m'ahniex kapaċi nwerttu; b'eżempju ftakru fil-hajjiet tal-qaddisin u f'dik ta' San Ġorġ li ma ċahadx li jmut waqt li għieled kontra l-vizzji kollha bil-hidma tal-virtujiet".


L-attenzjoni għajlija fuq l-għadu: Santu Wistin ifakkar li jekk l-għadu hu makakk biex jagħmel il-hsara, in-Nisrani għandu jkun tassew attent u bil-għaqal. Dan jagħmlu billi jarma ruħu minn qabel, jagħraf mill-ewwel kull xorta ta' periklu, ikun pront biex jehodha kontra l-hažen u jirreżisti bil-qawwa kollha.

Is-siwi tar-rebħa bl-għajnuna ta' Alla: is-suldat li jitqabad jehtieg iżomm f'mohħu l-htiega tal-fiduċja f'Alla u t-talb, iqanqal fih hegga għat-taqbida, iharess lejn eżempji ta' suldati qawwija, u jzomm f'mohħu r-rebħa li hemm lesta għalih. Pelbartus jistqarr li kienu dawn l-erba' hsibijiet li taw qawwa lil San Ġorġ biex jirbħ.

Imma, ikompli Pelbartus, billi dawn l-erba' hsibijiet bilkemm huma biżżejjed biex is-suldat Nisrani jasal għar-rebħa, hemm bżonn l-għajnuna ta' Alla għax "minghajr ma tistgħu tagħmlu xejn" (Gw 15:5). Naqraw li San Ġorġ affronta lid-dragun billi wettaq lilu nnifsu bis-sinjal tas-salib u talab 'l Alla. Hemm bżonn ukoll is-saħħa tal-fidi u tal-Kelma ta' Alla. San Ġorġ, imfarraġ mill-fidi u mill-Iskrittura Mqaddsa u minn kliem Kristu, sofra kull tbatija u rebħ. L-eżempju ta' Kristu jsaħħah lis-suldat Nisrani: hekk ukoll ix-xhieda glorjuża ta' l-Appostli, tal-martri, tal-konfessuri, tal-vergħni li zammew iebes fil-għieda, l-aktar fosthom San Ġorġ. Il-qliġ li hemm jistenna lis-suldat li jirbħ hu qawwa mill-aqwa. O ruħ Nisranija, tghallem mill-eżempju ta' San Ġorġ, irbħ l-għedewwa tiegħek biex timmerita l-kuruna tas-Saltna smewwija flimkien miegħu għal dejjem. Amen.

Għeluq

Dawn il-priedki ta' Pelbartus ta' Temesvár fuq San Ġorġ Martri mhux biss juruna kemm San Ġorġ nebbah predikaturi u kittieba bil-hajja qaddisa tiegħu, imma joffrulna minjiera ta' tagħlim spiritwali li jiswilna biex infasslu hajjitna fuq dik tal-qaddis patrun tagħna. Kif San Ġorġ nebbah lil Pelbartus u lil tant oħrajn bħalu b'din il-minjiera ta' riflessjonijiet qaddisa, hekk għandu jnebbah lilna bla waqfien biex ngħixu hajja qaddisa u biex, bhala suldati veri ta' Kristu, niġgieldu u nirbħu kull xorta ta' hažen li jfixkilna fil-mixja spiritwali tagħna. Din hi l-vera qima, fi-ispirtu u l-verità, illi lkoll għandna nagħtu lill-Patrun u kbir Protettur tagħna, San Ġorġ Megalomartri.





...jaqbad mill-qoxra

Ċelebrazzjonijiet f'għieħ l-Isqof Cauchi



Is-Sibt 12 ta' Marzu, fit-8.00pm, ittellgħet **AKKADEMJA MUŻIKO-LETTERARJA** taħt il-presidenza ta' l-Isqof ta' Għawdex Mons. Mario Grech, Dekan tal-Kollegġjata. Il-programm kien tassew varjat, b'diversi interventi mużikali mill-Banda Cittadina *La Stella* u l-Kor *Laudate Pueri*. Fil-fatt għall-okkażjoni l-Banda, taħt id-direzzjoni tas-surmast direttur tagħha l-Prof. Joseph Vella, fost l-ohrajn żanznet l-elegija ta' Mario Galea *In Memoriam Bishop Nicholas J. Cauchi*, waqt li l-Kor akkumpanja bil-kant l-*Overture "Solenne"* ta' l-intermezz *Ludus Tonalis* ta' Vella.

Is-serata fethet b'indirizz ta' merħba mill-Arċipriet Mons. Pawlu Cardona, waqt li ż-żewġ diskorsi prinċipali saru minn Antoine Vassallo u Dr Paul George Pisani, it-tnejn membri tal-Kumitat Storiku-Kulturali, li taw harsa lejn l-episkopat ta' Monsinjur Cauchi, il-kwalitajiet sbieħ ta' hajtu u r-rabtiet li kellu mal-parroċċa tagħna. Inqraw ukoll xi poeziji kif ukoll siltiet mill-kitbiet ta' l-Isqof Cauchi nnifsu. L-akkademja giet fi tmiemha b'messaġġ mill-Isqof Grech, li dritt wara inawgura wirja kommemorattiva fil-Kappellun ta' Ġesù u Marija.

Għas-serata attendew bosta mistiedna distinti, fosthom l-Ambaxxatur ta' l-Istati Uniti f'Malta Dr Douglas W. Kmiec, il-Ministru għal Għawdex l-Onor. Giovanna Debono, u għadd ta' membri parlamentari, kif ukoll delegazzjonijiet tal-Kollegġjata Għawdxin.

Il-Ħadd 13 ta' Marzu, fil-11.00am, fl-assenza ta' l-Isqof ta' Għawdex, il-Vigarju Generali Mons. Giovanni Bosco Gauci mexxa **KONĊELEBRAZZJONI SOLENNI DE REQUIE**, bis-sehem tal-kapitlu u l-kleru tal-bażilika. Fl-omelija tiegħu Mons. Gauci tkellem fuq il-kwalitajiet sbieħ li spikkaw fil-persuna ta' l-Isqof Cauchi kif ukoll fuq l-imhabba li kellu



lejn il-Knisja u lejn il-komunità parrokkjali Gorgjana.

Lejn tmiem il-Quddiesa, l-Arċipriet ippreżenta lil Mons. Gauci, li hu wkoll l-Arċidjaknu tal-Katidral, b'donazzjoni simbolika fisem il-parroċċa Gorgjana b'riżq il-monument li qed jithejja għal fuq il-qabar ta' l-Isqof Cauchi fl-istess knisja Katidrali.


Mons. Gauci wera kemm apprezza dan il-ġest, u stieden lil komunitajiet parrokkjali u istituzzjonijiet oħra Għawdxin biex jimxu fuq l-eżempju tal-parroċċa ta' San Ġorġ u jagħtu huma wkoll sehemhom biex isir mafkar xieraq lil dan il-missier kbir ta' l-Għawdxin.

Għal din il-konċelebrazzjoni wkoll attendew bosta personalitajiet distinti, kif ukoll il-membri ta' l-Ordni Sovran u Militari ta' San Ġwann, u delegazzjoni tal-Kapitlu Katidrali. Fuq kollox, għaž-żewġ okkażjonijiet kienu preżenti l-ahwa u familjari oħra ta' l-Isqof Cauchi, li bhala gest ta' ringrazzjament taw lill-bażilika dawn l-oġġetti mill-kollezzjoni ta' Mons. Cauchi: kalċi u patena tad-deheb li kienu ġew irregalati lilu fit-twaqqif tal-kollegġjata (Lulju 1976), suttana ffillettata bil-faxxa u l-pellegrina, kif ukoll salib pettorali li lill-Isqof Cauchi kien tahlulu l-Arċipriet Mons. Emanuel Mercieca u li jinghad li kien ta' Mons. Giuseppe Farrugia (1852-1925), Dekan tal-Kapitlu Katidrali u Vigarju Generali ta' Għawdex.

Dawn l-oġġetti prezzjużi, flimkien ma' numru ta' ritratti storiċi u esebiti oħra mill-kollezzjoni tal-bażilika b'rabta ma' l-Isqof Cauchi, kienu lkoll parti mill-wirja kommemorattiva li baqgħet miftuha sa ġimgħa wara. Għall-okkażjoni l-Kumitat Storiku-Kulturali ha wkoll l-inizjattiva li jiġbor f'pubblikazzjoni mhawra ta' fuq 120 paġna materjal u ritratti interessanti fuq l-Isqof Cauchi u r-rabta tiegħu mal-Bażilika ta' San Ġorġ. Il-ktieb, *L-Isqof Nikol Ġużeppi Cauchi (1929-2010). Fundatur u l-Ewwel Dekan tal-Kollegġjata Gorgjana*, jista' jinkiseb mill-uffiċċju parrokkjali.



Il-produzzjoni *Għaliex jien?* fit-Teatru Astra



Huma hafna l-produzzjonijiet teatrali li jġu mtellgħa f'Malta u Għawdex fi żmien il-Ġimgħa Mqaddsa, li jirrakkontaw dik li hi l-aktar grajja sinifikattiva għan-Nisrani: il-passjoni, il-mewt u l-qawmien tas-Sinjur tagħna Ġesù Kristu. Izda din is-sena, fuq inizzjattiva ta' l-Għaqda ta' l-Armar tal-Festa ta' San Ġorġ, it-Teatru Astra haseb biex hu wkoll jinterpreta din il-grajja distinta minn lenti pjuttost differenti, kif ipprezentata mill-awtur Joe Chircop u l-kompożituri Patrick Camilleri, Mark Tonna u Andrew Zammit fil-mużikal *Għaliex jien?*

Permezz ta' dan il-mużikal, l-awtur ma xtaqx li jipprezentalna din il-grajja bħallikeku l-udjenza qed tara xi film jew kwalunkwe storja ohra mingħajr ma tħalli xi tip ta' effett fuq hajjitna. Fattur interessanti li jiddistingwi dan ir-rakkont tal-Passjoni ta' Kristu *b'differenza* minn oħrajn "ordinarji" jew "tradizzjonali" huwa, ngħidu aħna, is-sehem ta' l-udjenza fil-produzzjoni, u kif din – li qed tirrappreżenta s-soċjetà in generali – thares lejn Kristu Msallab u minn għandu tippretendi twegiba għall-problemi li l-bniedem jiltaqa' magħhom fil-hajja ta' kuljum. Il-mużikal jehodha bil-qawwa kollha kontra l-ingustizzja u l-ipokresija, dawn ta' l-aħħar irrappreżentati mill-qassisin il-kbar u l-Fariżej li riedu jagħmlu minn kollox biex jehilsu minn Kristu għax kien jirritahom, jikkfilhom għawarhom u jheddilhom il-pożizzjoni tagħhom. Kien minn għalihom li Alla jfisser liġi biss, u saħansitra hallsu l-flus biex ikunu jistgħu jixlu lil Ġesù quddiem l-awtorità ta' l-Imperu Ruman, fil-persuna ta' Ponzju Pilatu. Ilkoll nafu li meta Pilatu ma sab xejn hażin f'Ġesù, il-qassisin il-kbar heddewh li jirrapportawh lil Ċesri. Għalhekk, biex ma jidhix ikrah mas-superjur tiegħu, Pilatu għażel li jkun ingust u jaħsel idejh.


Karattru prominenti fil-mużikal huwa Hosegħa li kien sajjied sempliċi, medhi fix-xogħol. L-ingustizzja u l-ipokresija qatt ma kienu hbieb tiegħu u kien jehodha bil-qawwa kollha kontra tagħhom. Għall-bidu ninnutaw li ma kienx xi segwaċi ta' Kristu, madankollu qatt ma ta eżempju hażin lil bintu, iċ-ċkejna Sarah. Meta sar jaf lil Kristu u fehem tabilhaqq min hu, refa' salibu u mexa warajh. L-istess Hosegħa, meta sab ruħu u daru mal-hajt wara l-qtil ta' bintu, dar lejn Kristu Msallab u minn għandu ppretenda twegiba. Lilu staqsa: "Għaliex jien?". B'kuntrast mal-kuncetti ta' l-ingustizzja, l-ipokresija, il-korruzzjoni, l-arroganza, u l-indifferenza, fil-mużikal jġu ttrattati wkoll valuri bħalma huma s-sinċerità, ir-responsabbiltà, ir-rispett u l-imħabba. F'din it-taqbida bejn il-forzi tat-tajeb u tal-hażin, l-udjenza setgħet issegwi wkoll ċerti sitwazzjonijiet li realment isehħu fid-dinja tal-lum.

Il-karattri prinċipali ta' Hosegħa u Marija (omm Ġesù) ġew interpretati mill-kantanti lokali Mark Tonna u Georgina, rispettivament, filwaqt li l-parti ta' Ġesù giet interpretata minn Oliver Farrugia. Izda flimkien ma' dawn, il-protagonisti ta' din il-produzzjoni huma daww kollha li fformaw kast ta' mhux inqas minn mija u hamsin persuna li hadmu id fid mill-bidu sa l-aħħar mad-diretturi Joe Chircop u Mario Tabone, assistiti minn Antonella Zammit. Il-koreografija giet fdata f'idejn iż-żeffiena tas-Centre Stage Dance Academy taht id-direzzjoni ta' Natalie Sciortino.

Dan kollu ġie pprezentat quddiem tliet udjenzi differenti. Wara xhur shah ta' preparazzjoni, il-mużikal ittella' għall-ewwel darba nhar il-Ġimgħa 1 ta' April, fil-ghodu, f'sala ppakkjata bi studenti ġejjin mill-erba' szejjel sekondarji li għandna f'Għawdex. L-ghada s-Sibt 2 ta' April, kif kien ilu mħabbar, ittellgħet din il-produzzjoni għall-udjenza generali li litteralment hanqet it-teatru, tant li jumejn biss wara kellha tithabbar ripetizzjoni tal-mużikal fuq talba generali mill-pubbliku. Din ittellgħet eżattament fil-bidu tal-Ġimgħa Mqaddsa, il-Ħadd 17 ta' April, wara nofs in-nhar.

Il-kummenti li għaddew minn għala widnejn it-tim tal-produzzjoni kienu xi haġa ta' l-ghageb: Kollox kien f'sintonija... id-drama, il-mużika, il-kant, iż-żfin, ix-xenarju, id-dwal, il-kostumi... Ma kinux ftit il-persuni li kienu prezenti u wara marru jifirhu lil kull min kien involut filwaqt li ddeskrivew il-mużikal mhux biss bhala spettaklu kulturali u teatrali mill-aqwa imma wkoll bhala espressjoni ta' katekezi mill-aktar profonda.

Jekk il-Bambin irid, *alla prossima!*





XOGĦLIJET TA' MANUTENZJONI FIL-BAZILIKA



Hu pjaċir ta' din ir-rivista li żżomm il-parruċċani kollha aġġornati fuq xogħol ta' manutenzjoni li minn żmien għal żmien ikun għaddej fl-istruttura tal-bażilika tagħna. Kull binja għandha bżonn min jiehu hsiebha, speċjalment meta din tkun tmur lura sew fis-snin u l-użu tagħha jirrendiha iżjed vulnerabbli għall-marka tax-xjuhija.




Manutenzjoni tal-bjut u l-hitani

Fl-ewwel xhur tas-sena 2011 sar hafna xogħol ta' tikkil u tibjid kemm fuq il-bejt tal-bażilika u kemm fuq dak taċ-ċentru u d-dar parrokkjali, biex jiżgura li l-elementi naturali, speċjalment dawk tax-xita, ma jagħmlux hsara fuq il-binja. Irriżulta wkoll minn kull darba li għamlet xi maltempata qawwija tax-xita, li kien qed jidhol l-ilma minn xi xquq kemm fil-bejt u kemm fil-hitani ta' barra tal-għub tal-bażilika. Barra minn hekk, l-akkumulazzjoni ta' umdità f'ċerti partijiet tal-knisja qed tagħmel hafna hsara; dan deher l-iżjed evidenti fuq in-naħa tan-niċċa tal-Madonna ta' Lourdes, li wkoll garrbet xi hsarat żgħar. Għalhekk hawn sar xi xogħol ta' tikkil, speċjalment fuq il-hajt li jmiss mal-Kappellun ta' San Lazzru, dak li minn barra jagħti għal fuq Triq San Ġorġ. Fl-aħħar nett, fi żmien qasir mistenni jibda xogħol iktar intensiv fuq il-koppla, li minhabba l-espożizzjoni kontinwa tagħha għall-elementi tan-natura, hi fi bżonn kbir ta' restawr. Fil-fatt diġà ntrammat parti mill-*iscaffolding* meħtieġ, ingabu l-permessi ta' l-Awtorità Maltija ta' l-Ippjanar, u l-periti esperti tagħna qed jagħmlu l-konsultazzjonijiet tagħhom.

In-niċċa l-qadima ta' San Ġorġ

Ftit huma dawk li għadhom jiftakru meta l-istatwa titulari ta' San Ġorġ kienet tinzamm f'niċċa oħra, differenti minn dik li fiha tinsab il-lum. Din in-niċċa, imdahhla fil-hajt, il-lum il-ġurnata hi mgħottija b'niċċa iżgħar ta' l-injam li fiha tinzamm l-istatwa ta' Sant'Antnin ta' Padova, fuq ix-xellug ta' l-Altar ta' l-Erwieħ. Waqt xogħlijiet fuq is-sistema ta' l-illuminazzjoni li kienu għaddejjin fl-aħħar xhur fil-bażilika, inqalghet in-niċċa ta' Sant'Antnin biex jingħadda xi dawl minn warajha, u hemm tfaċċat in-niċċa l-qadima li fiha kienet tinzamm l-istatwa ta' San Ġorġ, ta' l-inqas sa żmien it-Tieni Gwerra Dinjija, meta fuq l-inizjattiva ta' Mons. Frangisk Portelli u huh Ġużeppi (Taz-Zopp), il-knisja tkabbret bin-navi u allura San Ġorġ sab postu f'niċċa iktar spazjuża u dekoruża f'dik li sa ffit snin ilu konna nsejjuha l-Kappella tas-Santissmu Kurċifiss. In-niċċa l-qadima, wisq oghla minn dik li l-lum tghatti d-dahla tagħha, kellha speċi ta' arzella ċkejna li jidher li kienet għadha miżbugha bil-kulur originali tagħha. Id-direzzjoni tagħha kienet kemmxejn iktar imġennba, billi qabel l-1945 iż-żewġ kappelluni laterali kienu kwadrati u mhux semi-ċirkulari kif inhum l-lum. Ix-xogħol ta' alterazzjoni fl-istruttura tagħhom kien sar kollu mill-aħwa Portelli, flimkien mal-bini ta' tmien kappelluni godda fin-navi u t-tlestija tal-koppla. Din in-niċċa qadima nsabet mimlija b'imbarazz u xi oġġetti żgħar ta' valur, u fil-fatt giet imnaddfa u miksija b'madum ġdid. Waqt l-istess proċess, inqalghu tlieta mill-erba' kwadri Marjani ta' Gian Battista Conti li jinsabu fiż-żewġ





kappelluni ta' San Lazzru u ta' l-Erwieh, biex tnaddfet l-umdità ta' tahtom u l-hajt inghata zebgħa protettiva.

Titlesta l-illuminazzjoni tal-bażilika

Kulhadd jiftakar l-inawgurazzjoni tas-sistema ġdida ta' l-illuminazzjoni tal-bażilika tagħna, fid-29 ta' Gunju 2007, fuq disinni tat-Taljan Stefano dall'Osso. Imma ftit japprezzaw li għalkemm id-dwal ilhom żmien f'posthom, kien fadal hafna xi jsir biex tiġi aġġornata s-sistema ta' l-elettriku, il-wajers li jghaddu minn ġol-ħitan, u, fl-aħħar iżda mhux l-inqas, issir *switch-board* ġdida u moderna biex minnha jiġi kkontrollat id-dawl kollu. Kif qed naraw, dan ix-xogħol karkar ftit mhux hazin u ha kwazi erba' snin biex gie ffinalizzat. Kien għalhekk li fl-aħħar xhur kull min daħal fil-bażilika osserva ħidma teknika intensiva għaddejja fuq it-tiġdid tas-sistema tal-*wiring* fil-bażilika, xogħol li sar minn George Schembri u l-haddiema tiegħu skond id-disinn ta' Dall'Osso għall-illuminazzjoni ġdida tal-bażilika. Il-proċess biex inbidlu ċerti wajers – li whud minnhom kienu għadhom taċ-ċaruta! – u thaffru kanali godda fl-imramma ta' wara l-irham għal *cables* godda, ma kienx wiehed faċli u kien jitlob hafna attenzjoni biex ma ssirx hsara lill-istruttura. George ra wkoll li s-sistema tkun tipprovdi kollox halli jkun iktar faċli li fil-futur jizjeddu facilitajiet oħrajn, bħal, nghidu ahna, fl-eventwalità li ssir sistema ġdida tas-*sound*. Twaħħlu wkoll dwal godda mat-twieqi ta' l-*stained glass* tal-korsija u n-navi, li jirrendu d-dehra tagħhom sabiha ferm meta jinxtegħlu bil-lejl. L-*switch-board* il-ġdida, li fuqha George kien ilu jahdem snin, tqiegħdet f'postha fil-“kamra tas-sagrستاني” maġenb is-sagrystija fit-tielet ġimgha ta' Marzu 2011, ġo kaxxa pulita ta' l-aluminju li tinqafel. Il-vantaġġi ta' l-*switch-board* il-ġdida, li jirrendu l-kontroll tad-dawl fil-bażilika wisq aktar effiċjenti, huma hafna: is-swiċċijiet tad-dwal kollha flimkien ma' bozza ċkejna ma' kull wiehed huma mqassma fuq speċi ta' mappa dettaljata tal-bażilika, biex wiehed isibha iżjed faċli li jixgħel u jitfi dawk id-dwal li jkollu bżonn. Barra minn hekk fiha ssettjati xi *presets* li jippermettu li b'daqqa ta' swiċċ wiehed jixgħel grupp ta' dwal fil-bażilika skond l-okkażjoni li tkun... nghidu ahna konċelebrazzjoni, funeral, Magħmudija jew sempliċi kuncert... Fadal iżjed xogħol xi jsir, u hu mistenni li anki l-*amplifier* li minnu jiġi kkontrollat is-*sound*, u li s'issa kien jinsab taht mejdina qrib l-altar maġġur, jiġi ttrasferit qrib is-*switch-board* ukoll biex kollox ikun miġbur f'post wiehed.

Għalkemm il-Bażilika ta' San Ġorġ issa ilha żmien sew ma tniedi xi kampanja speċjali ta' ġbir b'riżq xi proġett, dan ma jfissirx li mhux dejjem tibqa' l-ħtieġa ta' benefatturi li jgħinu biex tinzamm il-manutenzjoni tagħha. Għalhekk nitolbukom tkunu ġenerużi kull darba li ssir xi ġabra b'riżq il-knisja tagħna.



'Tina l-Hlewwa ta' l-ilsna tas-Sema...



Nhar il-Ħamis 28 ta' April 2011, il-Kor tal-Bażilika ta' San Ġorġ *Laudate Pueri* gie mistieden isebbah wahda mill-aktar okkażjonijiet prestiġjużi li ha tibqa' mfakkra fl-istorja ta' ġensna. Biex ifakkar il-hamsin sena mill-mewt tal-poeta nazzjonali Dun Karm Psaila (1871-1961), l-Uffiċċju tal-Prim Ministru, bil-kollaborazzjoni ta' l-Akkademja tal-Malti, ha l-inizjattiva li jtella' kunċert kommemorattiv fil-Konkatedral ta' San Ġwann, il-Belt Valletta. L-isem li ntgħazel hu *Tina l-Hlewwa*, ispirat mill-ewwel kelmtajn ta' innu Ewkaristiku ta' Dun Karm.

Il-Kor *Laudate Pueri*, taht id-direzzjoni tal-Kan. George J. Frendo, gie mistieden mill-organizzaturi biex ikun hu li jesegwixxi għażla ta' tmien innijiet reliġjużi ta' Dun Karm f'din is-serata kommemorattiva, li rat lil San Ġwann ippakkjat b'mistednin distinti mill-oqsma kemm ċivili u kemm ekkleżjastiċi, taht


il-patroċinju tal-Prim Ministru Dr Lawrence Gonzi. Il-lejla, ipprezentata minn Denise Mintoff, inkludiet ukoll diskors ta' l-okkażjoni mill-Professor Oliver Friggieri, l-EDITOR ta' l-antologiji tal-poeżiji ta' Dun Karm bil-Malti u bit-Taljan, u qari ta' siltiet mill-poeżija *Il-Jien u Lil Hinn Minnu* minn Alfred Mallia. Il-Kor, kif kien mistenni, ta wirja eċċellenti u dewwaq lill-miġemgħa l-ġmiel u l-profondità ta' dawn l-innijiet reliġjużi ta' Dun Karm, aktar u aktar meta jtkantaw b'hila mużikali u korali bħal dik.


Fil-kunċert mhux biss tkantaw innijiet reliġjużi ta' Dun Karm, fil-parti l-kbira tagħhom immużikati minn Mro Giuseppe Caruana (1880-1931) u b'arrangament għall-kor *a quattro voci* mill-Professor Joseph Vella, imma żżanznet il-mużika ġdida li l-Professor Vella gie kkummissjonat jikteb għall-*Innu ta' Ferħ* fl-okkażjoni ta' dan il-kunċert. Fi tmien il-kunċert, il-Prim Ministru ltaqa' mal-membri tal-kor fis-sagristerija ta' San Ġwann, fejn irringrazzjahom talli paxxew lill-udjenza bl-ilhna sbieħ tagħhom.

L-Uffiċċju tal-Prim Ministru kkummissjona wkoll lill-Kor *Laudate Pueri* r-rikording ta' CD bi hdax-il innu reliġjuż bil-Malti kollha miktuba minn Dun Karm, li gie mniedi fl-okkażjoni ta' dan il-kunċert. Ir-rikording sar kollu taht id-direzzjoni tal-Prof. Joseph Vella fil-Bażilika ta' San Ġorġ, minn *PRO Studios* (Ta' Sannat) (**ara r-ritratt tax-xellug**). Koppi ta' dan is-CD, li wkoll iġib l-isem *Tina l-Hlewwa*, issa jstgħu jinxtrow mill-Uffiċċju tad-Dipartiment ta' l-Infommazzjoni, kemm f'Malta u kemm f'Għawdex.

Ir-rabta tal-kor tagħna ma' l-innijiet ta' Dun Karm tmur lura lejn l-1986, meta kien gie mitlub jiehu sehem f'akkademja mużiko-letterarja li nżammet fil-Katedral ta' l-Imdina fit-18 ta' Ottubru biex tfakkar il-hamsa u għoxrin anniversarju mill-mewt ta' Dun Karm. Il-Prof. Joseph Vella kien intalab jagħmel arrangamenti *a quattro voci* ta' xi innijiet għal kor femminili. Minn dak in-nhar, kull fejn il-kor semma' lehn u barra minn xtutna, minn New York sa Agrigento, dejjem ġew inkluzi wiehed jew iżjed mill-innijiet ta' Dun Karm.

Il-kunċert tat-28 ta' April gie rrekordjat mill-istazzjon nazzjonali Malti *TVM* biex jixxandar fuq it-televizjoni iktar tard. Diġà qrajna bosta kummenti pożittivi fuq dan il-kunċert fl-istampa lokali. *Il-Belt Victoria* qed iġġib dawn il-kummenti sbieħ tal-Prof. Oliver Friggieri: "Il-lejla *Tina l-Hlewwa* li saret fil-Konkatedral ta' San Ġwann f'għieħ Dun Karm kienet okkażjoni li tibqa' miftakra għal żmien twil. Il-Kor *Laudate Pueri*, immexxi mill-Kan. George J. Frendo, kien fl-aqwa tiegħu, flivell ta' l-oghla klassi, denn ta' kull belt Ewropea fejn hafna minna semgħu kunċerti simili f'katidrali prominenti. Kienet lejla ta' l-oghla livell, li l-udjenza kbira setgħet tapprezza. Ir-rappreżentazzjoni kollha kienet ikkaratterizzata minn sens qawwi ta' qima, rispett, devozzjoni, u sens ta' sottomissjoni reliġjuża. Nahseb li l-udjenza tassew memorabbli fejn id-direzzjoni matura u elokwenti tal-Kan. George J. Frendo, imseddqa mill-vuċi sublmi ta' Dr Maria Frendo u oħrajn, offrew okkażjoni serja u tassew konvinċenti li għamlet unur kemm lill-Kor *Laudate Pueri* u kemm lil kull min ha sehem f'din il-kommemorazzjoni nazzjonali, li tassew jixxirgħiha li tkun apprezzata fil-livell tar-radju





u tat-televiżjoni nazzjonali. Nifrah tassew lil kull min kellu sehem f'lejla li kienet ta' l-oghla livell, li mhux biss fakkret b'mod sublimi għeluq il-hamsin sena mill-mewt tal-poeta nazzjonali, iżda reġghet uriet liema livell għoli hu milhuq mill-artisti Maltin. Prosit tassew lill-Kan. George J. Frendo, lil Dr Maria Frendo, u lis-solisti u lill-membri kollha tal-Kor *Laudate Pueri*, li reġghu taw xhieda ta' kif minn gżira tant ċkejna jista' johroġ livell tant u tant professjonali u għoli. Prosit tassew!?"

Rejiet bl-isem ta' Ġorġ⁽²⁾

Dun Geoffrey G. Attard

Ir-Re Ġorġ II tal-Greċja



Ġorġ II tal-Greċja twieled nhar l-20 ta' Lulju 1890, fil-palazz irjali ta' Tatoi f'Ateni, l-iben il-kbir ta' Constantine I, Re ta' l-Elleñiċi, u martu l-Principessa Sophia tal-Prussja. Hu kien il-pro-neputi tar-Reġina Victoria ta' l-Ingilterra u tar-Re Christian IX tad-Danimarka, kif ukoll in-neputi tar-Re Ġorġ I ta' l-Elleñiċi. Meta kellu biss tmintax-il sena daħal fl-armata u ha sehem fl-Ewwel Gwerra tal-Balkani. Meta nannuh kien assassinat fl-1913, huwa sar *diadochos* jew prinċep eredi għat-tron kif ukoll Duka ta' Sparta. Fl-1917 huwa mar fl-eżilju flimkien ma' missieru, u huw Alexander intgħazel bhala re. Meta Alexander miet fl-1920, riżultat ta' għidma ta' xadina, il-Prim Ministru Eleftherios Venizelos, li kien Repubblikan, tnehha mis-setgħa u l-plebixxit reġa' għajjat lir-Re Constantine lura fuq it-tron. Hu żżewweġ il-kugina tiegħu l-Principessa Elizabeth tar-Rumanija f'Bucharest fl-1921. Meta t-Torok rebħu lill-Griegi fil-Battalja ta' Dumlupınar, il-qawwiet militari sfurzaw lil Constantine biex jabdika u laħaq floku ibnu, bl-isem ta' Ġorġ II, nhar is-27 ta' Settembru 1922. F'dan il-perjodu kien hemm bosta nkwiēt fil-Greċja, hekk li fl-1923 kellu jħalli l-pajjiż flimkien ma' martu. Ir-Repubblika kienet ipproklamata nhar il-25 ta' Marzu 1924. Fl-1935 kien hemm ritorn qasir għall-monarkija. Sadattant tela' fis-setgħa Ioannis Metaxas, li sar dittatur tal-pajjiż. Meta l-Germaniżi invadew l-Albanija fl-1941 kien jidher ċar li l-Greċja ma kellihiex futur, u għalhekk nhar il-23 ta' April ta' dik is-sena r-Re Ġorġ flimkien mal-gvern tiegħu telqu lejn Kreta u wara

sfaw evakwati fl-Eġittu. Minn hemm kellu jahrab lejn il-Gran Brittanja minhabba li l-gvern tar-Re Faruk ta' l-Eġittu kien pro-Taljan u allura kontra tiegħu. Kien biss wara l-elezzjonijiet tal-31 ta' Marzu 1946 li l-partiti li kienu favur il-monarkija rebħu l-maggoranza fil-parlament. Madankollu dan wassal għal hafna nkwiēt u għalhekk fl-1 ta' Settembru sar referendum rigward il-gejjieni tal-monarkija. Ir-Re Ġorġ miet nhar l-1 ta' April 1947, fl-età ta' 56 sena. Il-funeral tiegħu sar fil-Katidral Grieg Ortodoss tat-Thabbara ta' l-Anglu lil Marija, f'Ateni, nhar is-6 ta' April. Laħaq warajh huw Paul minhabba li hu ma kellux ulied. Jingħad li minhabba l-esperjenza kontinwa ta' l-eżilji li għadda minnhom, darba kkummenta li "l-aktar għodda importanti għal Re tal-Greċja hija li jkollu baġalja dejjem lesta". Fost l-unuri li nġhata f'ħajtu ta' min isemmi l-*Gran Croce* tar-Royal Victorian Order mogħti lillu fl-1909 u n-*Norwegian War Cross* li nġhatalu fl-1941.



Inti biss...

Gorg Caruana

O Mulej, kemm fittixt u ma sibtx;
fittixt hena li jserrah 'il-qlub
u fittixtu fil-ghana, fil-gid.
Fik biss sibtu, o Kristu mislub.

Jien fittixtu f'xalar u tbaħrid
u fil-hwienet sa tard fil-ghaxija,
u fittixtu fid-dinja tal-holm,
fit-tlellix, fit-taparsi sbuhija.

Meta 'l ommi, 'l missieri kont tlift,
iggerrejt sabieħ forsi nistabar;
jibqgħu f'qalbi sakemm ruħi trodd,
sakemm magħhom ningħaqad gol-qabar.

Fittixt l-hena fin-niket ta' ħajti,
f'baħar qawwi bil-mewg tad-dulur,
u fittixtu fi ħbieb ta' biċ-ċajt;
kont bla sabar immur fejn immur.

Fittixt l-hena f'deżert u fil-baħħ,
u fittixtu fid-dwejjaq, fil-mard,
u fittixtu fl-ghelieqi, fil-ħdura,
u fil-gonna miżghuda bil-ward.

Hemm sibt biss xi ftit duwa tal-gisem,
l-arja brina li ttuq u li tfejjaq,
bħal serħan, dak tal-gisem li jmur,
mhux tal-qalb, dak li jserrah mid-dwejjaq.

Jien fik biss sibt il-faraġ, Mulej;
fuq altarek, Ġesù Kurċifiss,
fejn int tghammar 'il gew fil-kappella,
int erfajtني, Mulej, mill-abbiss.

X'ħin narak, o Ġesù Kurċifiss,
u niftakar kemm drabi, ilu snin,
jien bil-galbu min-niċċa niżżiltek
u niftakar li jien f'dak il-ħin

stajt għotort, stajt tffixkilt u waqajt
u xi ħsara li int stajt għarrabt,
inhoss għafsa u piż fuq il-qalb;
imma l-lum dal-ħsieb ikrah warrabt.

Għax jien naf meta lilek rassejt
u ma' sidri haddant, Kurċifiss,
int kont tiegħi għajnuma mis-Sema;
b'hekk nistabar, Ġesù, u b'hekk biss.


"Fħuduhulu bil-mod minn kull naha",
Ganni Galea kien jgħid, tant maħbub;
Ġesù jgħinu u j'tih il-mistrieħ
għax tant habbu lil Kristu Mislub.

Din il-grazzja nitolbok il-lum:
xbieħa tiegħek, Ġesù Kurċifiss,
tkun fuq sidri x'ħin jasal it-tmiem,
għaliex lilek inhobb, lilek biss.

Donazzjonijiet lill-Bażilika

Għandna għax niringrazzjaw lil Alla li qatt ma jonqsu benefatturi ta' kull xorta li ħsiebhom kif sa jsebbħu t-tempju monumentali tal-Bażilika ta' San Ġorg. Dan isir mhux biss b'għotjiet ta' flus, li huma tant meħtieġa, imma anki b'donazzjonijiet ta' oġġetti oħra biex jiżdiedu mal-kollezzjoni tat-teżori ta' l-istess bażilika. Fl-aħħar xhur saru numru ta' għotjiet ta' din ix-xorta minn benefatturi diversi.

Paramenti u oġġetti sagri tal-Kan. Ġużeppi Borg Bugeja



F'Ottubru li għadda, il-familjari tal-mibki Kan. Ġużeppi Borg Bugeja, li ħalliena fit-28 ta' April 2010, għaddew lill-bażilika pjaneta u stola bojod illamtati bir-rakkmu tad-deheb, kif ukoll kalċi u patena tal-fidda bbanjati fid-deheb, kollha propjetà ta' Dun Ġużepp.

Żewg mitri ta' isqfijiet ta' Ġibiltà

Bl-inizjattiva ta' Mons. Coronato Grima ġew irregalati lill-Bażilika tagħna żewg mitri ta' l-aħħar żewg isqfijiet ta' Ġibiltà, l-E.T. Mons. Bernard Patrick Devlin u l-E.T. Mons. Charles Caruana. L-Isqof Devlin żar il-bażilika tagħna tliet darbiet; l-aħħar żjara tiegħu kienet fl-1999. L-Isqof Caruana kien għamel pontifikal mal-kapitlu u l-kleru fil-5 ta' Settembru 1999, meta kien ġie biex ħa sehem fil-festi speċjali li kienu saru fix-Xagħra f'ġieħ it-Twelid tal-Verġni Mbierka Marija. Mons. Caruana, li kien ta' nisel Malti, miet fl-1 ta' Ottubru 2010, fl-età ta' 78 sena, fil-waqt li Mons. Devlin miet fil-15 ta'



Diċembru 2010, fl-età ta' 89 sena. Mons. Grima, li serva lill-Knisja f'Ġibiltà bħala kappillan u kanċillier għal iktar minn 34 sena, għadda dawn iż-żewg mitri lil Mons. Arcipriet Pawlu Cardona fi Frar li għadda. Dun Koronat, li issa jinsab lura residenti f'Għawdex, sewwa sew fid-dar tal-familja tiegħu fi Triq il-Karità, għadda wkoll lill-bażilika statwa mdaqqa tal-kartapesta tal-Qalb ta' Ġesù li tqiegħdet għall-qima fuq l-altar ta' Santa Katerina.



Oġġetti ta' l-Isqof Nikol Ġużeppi Cauchi

Diġà semmejna band'oħra li, wara l-mewt ta' l-Isqof Nikol Ġ. Cauchi, fundatur u dekan tal-Kollegġjata Ġorġjana, il-familjari tiegħu għaddew lill-Bażilika ta' San Ġorg numru ta' oġġetti, xi wħud fosthom li kienu ġew irregalati lilu mill-parroċċa tagħna tul l-episkopat tiegħu. Dawn ġew ukoll esebiti fil-wirja kommemorattiva li saret f'ġieħu f'Marzu li għadda. L-oġġetti huma: [i] kalċi u patena tad-deheb li kienu ġew irregalati lilu mill-Kapitlu Ġorġjani bħala apprezzament għat-twaqqif tal-Kollegġjata Urbana f'Lulju 1976; [ii] suttana u pellegrina

suwed iffilleltati, bil-faxxa ta' lewn hamrani; [iii] salib pettorali li kien ġie rregalat lill-Isqof Cauchi mill-Arċipriet Mons. Emmanuele Mercieca u li jinghad li kien ta' Mons. Giuseppe Farrugia (1852-1925), Dekan tal-Kapitlu Katidrali u Vigarju Ġenerali ta' Ghawdex.



...jaqbad minn pagna 3

Beatu Ġwanni Pawlu II, itlob għalina...

Kristu, li “meta sar bniedem, inghaqad b'xi mod ma' kull bniedem” (*Gaudium et spes*, 22), u jekk “fil-misteru tal-Verb li sar bniedem jiddawwal il-misteru tal-bniedem”, allura Kristu biss jaf x'hemm fil-qalb ta' kull persuna.¹²

Fil-enciklika tiegħu *Dives in misericordia*, propju fil-bidu tagħha, jurina r-rispett u l-qima li kellu lejn kull individwu, meta qal “li l-manifestazzjoni tal-bniedem, fil-milja tad-dinjità tan-natura tiegħu, ma tistax titwettag minghajr ma jkun hemm riferiment – u dan mhux biss kuncettwali, iżda, integralment eżistenzjali – għal Alla. Il-bniedem u l-vokazzjoni suprema tiegħu jinkixfu fi Kristu permezz tar-rivelazzjoni tal-misteru tal-Missier u ta' l-imhabba tiegħu”.¹³ Din it-tieni enciklika żviluppat aktar u ahjar l-ewwel waħda, u tat l-orjentament shiħ tal-pontifikat tiegħu: “Aktar ma l-missjoni mwettqa mill-Knisja tikkoncentra ruħha fuq il-bniedem, aktar ma tkun antropocentrika, tant aktar għandha tiġi kkonfermata u attwalizzata teocentrikament, jiġifieri torjenta ruħha f'Ġesù Kristu lejn il-Missier. Filwaqt li l-linji tal-hsieb uman kemm fil-passat u kemm fil-prezent kienu u għadhom jipprovaw jaqsmu u jopponu kontra xulxin it-teocentriżmu u l-antopocentriżmu, il-Knisja min-naħa tagħha, filwaqt li timxi wara Kristu, tfittex li torbothom fl-istorja tal-bniedem b'mod organiku u profund”.¹⁴ Li timxi fuq din il-linja, skond il-hsieb ta' Ġwanni Pawlu II, kien ifisser li wiehed jimxi fuq waħda mil-linji prinċipali, jekk mhux il-linja prinċipali, tal-Konċilju Vatikan II.¹⁵ Mhux għalxejn il-Papa Benedittu XVI, fl-omelija tal-beatifikazzjoni, għamel sejha għall-Konċilju – esperjenza li ha sehem fiha Karol Wojtyła mill-ewwel sa l-aħħar jum – u laqqa' flimkien is-sinifikat tač-čelebrazzjoni tal-beatifikazzjoni mal-kliem tal-bidu tal-pontifikat tiegħu: “La tibzghux! Ifthu, anzi, *ifthu berah* il-bibien għal Kristu”. Daqs li kieku l-Konċilju jiġi spjegat u migbur f'dawn il-kelmiet ta' Ġwanni Pawlu II. U din kienet “il-kawża kbira immens” li għaliha ddedika l-pontifikat kollu tiegħu, kif hu nnifsu stqarr fit-testament li halla warajh, u radd hajr lir-Raghaj Etern talli hallieh jaqdi din il-missjoni”.

Il-Papa Benedittu XVI ha f'idejh dan il-wirt ta' Ġwanni Pawlu II u baqa' miexi fuq l-istess linja ta' impenn, marbut mat-tagħlim tal-Konċilju.

Nisthajlu jistqarr li dan kollu messu fil-profond ta' qalbu u ta' ruħu, u ġie involut, kif ukoll il-poplu ta' Alla ġie involut, meta kien imheggeg minn Karol Wojtyła biex jipprepara ruħu halli jghaddi għall-millennju l-ġdid, daqs li kieku realment sa “naqsmu l-għatba tat-tama” issa.

“La tibzax!”

Ilkoll niftakru, b'emozzjoni kbira, ir-rabta spiritwali intensa u ta' hbiberija li kienet tghaddi bejn Ġwanni Pawlu II u dak li fil-providenza kellu jkun is-suċċessur tiegħu. L-għada ta' l-elezzjoni tiegħu, Benedittu XVI qal quddiem il-Kulleġġ tal-Kardinali migbura fil-*Cappella Sistina*: “Qisni qed inħoss l-id qawwija ta' Ġwanni Pawlu II tagħfas lil tiegħi, donni qed nara għajnejh jitbissmu u nisma' l-kliem tiegħu, indirizzat lili f'dan il-mument partikulari: ‘La tibzax!’”.¹⁶

L-ewwel devot

Fil-1 ta' Mejju 2011, Benedittu XVI mar lil hinn... Qisu li aktar ma jghaddi z-żmien, flok ma jnaqqas is-sentimenti tiegħu lejn Ġwanni Pawlu II, qed isahhahhom aktar. Għamel gest ta' inkin – qisu ried jinzel mal-poplu Kristjan preżenti fil-pjazza tal-Vatikan, f'Ruma u fid-dinja kollha, hu, li messitu x-xorti li jkun Pietru, meta għalaq l-omelija tiegħu, u qal spontanament mill-qiegh ta' qalbu: “Missier qaddis, berikna”. Hija xi haġa ferm aktar mis-sempliċi kontinwità: għandu ammirazzjoni spiritwali li ma tintemmx u li ssir lezzjoni ta' stil ta' hajja, ta' umiltà u ruħ nadifa u mdawla, u li jehtieg li nitgħallmu minnu u nfasslu hajjitna fuqu.

L-istess Mons. Georg Gänswein, segretarju privat tiegħu, waqt dikors li għamel f'Capri f'Settembru 2010, stqarr pubblikament li l-Papa Ratzinger “ippreżenta ruħu lid-dinja bħala l-ewwel devot tal-predeċessur tiegħu”, kif fil-fatt iħoss fil-profond ta' qalbu. Ilkoll kemm aħna li konna preżenti go Pjazza San Pietru hassejniedan.

Hekk ngħidlu lill-Papa Benedittu XVI, b'vuċi sottili, fisimi u fisimkom ilkoll, qarreja, filwaqt li nuruh l-ammirazzjoni spiritwali tagħna: grazzi mill-qalb, Santità, għall-beatifikazzjoni ta' Ġwanni Pawlu II.

Beatu Ġwanni Pawlu II, itlob għalina u għall-familji tagħna.

Bibliografija

¹ Omelija tal-Quddiesa tat-Tberik tač-Žjut, 21 ta' April 2011.

² 13 ta' April 2011.

³ BENEDITTU XVI, *Diskors*, Venezia, 8 ta' Mejju 2011.

⁴ *Udjenza Ġenerali*, 20 ta' April 2011.

⁵ *Udjenza Ġenerali*, 27 ta' April 2011.

⁶ BENEDITTU XVI, *Lectio divina*, 10 ta' Marzu 2011.

⁷ BENEDITTU XVI, *Omelija tal-Beatifikazzjoni*, 1 ta' Mejju 2011.

⁸ BENEDITTU XVI, *Omelija*, 1 ta' Mejju 2011.

⁹ Ara BENEDITTU XVI, *Udjenza Ġenerali*, 13 ta' April 2011.

¹⁰ BENEDITTU XVI, *Omelija*, 1 ta' Mejju 2011.

¹¹ Il-kelma Griega *áyopá* tfisser “spazju pubbliku, pjazza prinċipali u centru religjuż tal-belt, bi preżenza ta' bini mahsub għal użu politiku u ċivili, tempji u monumenti pubbliċi”, bħalma hu t-Tokk għalina l-Ghawdxin.

¹² Ara ĠWANNI PAWLU II, *Omelija*, 22 ta' Ottubru 1978.

¹³ ĠWANNI PAWLU II, *Dives in misericordia*, 30 ta' Novembru 1980, n. 1.

¹⁴ Ara ibid.

¹⁵ Ibid.


¹⁶ BENEDITTU XVI, *Omelija lill-Kulleġġ tal-Kardinali*, 20 ta' April 2005.



Mużew tagħna - Mużew għal kulhadd

LEJN TWETTQ TA' HOLMA

12



Antoine Vassallo

vasanti@maltanet.net

Irfid għall-infiq

Il-lum xtaqt nikteb ftit fuq tliet okkazzjonijiet li seħhew finqas minn xahar: waħda li tista' tissejjaħ "tal-folla" u t-tnejn l-oħra marbuta mal-finanzi.

Nibda minn dawn ta' l-aħħar, eżattament minn ittra datata 12 ta' April 2011 mid-Dipartiment għal Eko-Ghawdex u Żvilupp Reġjonali tal-Ministeru għal Ghawdex biex jinfurmwawna li ntlagħhet il-proposta tal-Fondazzjoni fl-iskema ta' assistenza finanzjarja għal organizzazzjonijiet non-governattivi lejn it-twettiq tal-miżuri mmirati għall-2010-2012. Din l-ghajjnuna hi sostanzjali: kofinanzjament ta' 95%! Evidentement hemm diversi kundizzjonijiet; anki l-formola ta' l-applikazzjoni kienet tirrikjedi diversi dettalji. L-isem li tajna kien – peress li użaw l-Ingliż, nassumi minhabba li hawn gruppi volontarji mmexxija minn min m'hux komdu fil-Malti – "*History and Identity Restored and Disseminated*".



Mela t-tama li nergħu naraw l-altar "il-qadim" tista' titwettagħ! Il-proġett hu usa' minn hekk: għax, ngħidu aħna, jinkludi pubblikazzjoni; iżda l-essenzjal hu li sa jkollna l-fondi – massimu b'kollox ta' €50,000 – biex isseħħ xewqa li bdiet tixxettel minn malli nqala' biex isir tal-Bazilika hamsin sena ilu. Darb'oħra nsib spazju biex nidhol iktar fil-fond. Għal-lum insemmi biss il-biża' ("aħseb fil-ħażin biex it-tajjeb ma jonqosx!") li ma jservinix il-hin: sa Novembru jrid ikun tlesta kollox. Dan minkejja li, għalkemm l-ittra kienet ċara li approvazzjoni formali tkun ma' l-iffirmar tal-ftehim, mill-ewwel bdejna bil-preparamenti biex noħorġu s-sejha halli nagħzlu esperti fir-restawr. Mill-puntata li jmiss f'din is-sensiela tibdew allura taraw zieda mas-simboli, peress li eventwalment l-altar ristrutturatur sa jkun għall-wiri permanenti fil-mużew u allura l-ghajjnuna tal-Ministeru għal Ghawdex tghodd li hi għall-proġett shih tagħna.

Imbagħad, mank ġingħa wara, fit-18 ta' April, il-Kordinatur l-Arċipriet Emeritu Mons. Ġuzeppi Farrugia mar Ta' Qali, fil-Malta Aviation Museum (fost il-megħjuna), għat-tqassim tač-čekkijiet minn Dr Chris Said fl-iskema ta' kofinanzjament għall-organizzazzjonijiet volontarji mnedija mis-Segretarjat Parlamentari tiegħu. Ilna li habbarna li t-talba tagħna kienet intlaqgħet; issa nżid li ma kinitx somma zghira: qrib il-€15,000... b'wegħda ta' iktar għall-futur!

Imma ovvjament l-iktar okkazzjoni li laqtet l-ghajjn kienet il-Prezentazzjoni tad-Disinn tal-Mużew fis-26 ta'

Marzu 2011. Kif tafu, minhabba l-mira li dan ič-čentru kulturali tagħna jkun ferm iktar minn sempliċi kmamar mimlija affarijiet, allokaġna somma sostanzjali għal dan l-aspett. Kif żgur tiftakru, it-tender kienet intrebhet mid-ditta Ingliża *BrightWhite* li – minn meta ffirmajna l-kuntratt fi tmiem l-2010 – kienu f'kuntatt magħna kontinwament biex naslu għall-isbaħ użu possibbli ta' l-ispazji. Bagħtulna abbozzi u proposti bl-email biex aħna stajna nikkumentawhom u nkomplu nissuggerixxu. Meta wasalna f'sitwazzjoni li konna lkoll kuntenti, qbilna li jżuruna halli nikkonkludu wič imb'wič.

Chris Walker gie fil-lejl tal-24 ta' Marzu, u wara – peress li ma setghux ihallu t-tnejn l-uffiċċju – wasal ukoll Adam Stanning; u mill-ghada fil-ghodu Chris beda x-xogħol, akkumpanjat minn Mons. Farrugia, in-Nutar Pisani u Francesco Pio Attard. Wara li heles dokumentar amministrattiv, għadda ftit hin sewwa l-Librerija tal-Vajringa jqalleb fil-kotba, biex iżid ma' l-informazzjoni li pprovdejnieu u ma' dak li ra fil-mixjiet madwar it-triqat u f'bosta postijiet. Imbagħad bdiet laqgħa twila "teknika" mal-Perit Micallef u l-Inġinier Curmi, flimkien mal-kollega Lucienne Scicluna. X'hin wasalt jien kienu tista' tghid ftiehm fuq l-essenzjal kollu fuq il-pjanti; allura morna nduru bir-reqqa l-binja biex naraw x'hemm bżonn jinbidilhom. Fil-ghaxija kellna laqgħa shiha tal-kumitat – jew "Grupp ta' Hidma" – tagħna miegħu biex ma jaqbzilna jejn li kellu bżonn jiġi čċarat. Is-Sibt fil-ghodu kompli bir-ričerki tiegħu u l-preparazzjoni ta' l-appuntament "il-kbir".



Programm Operazzjonali I – Politika ta' Koeżjoni 2007-2013

Ninvestu fil-Kompetittività għal Kwalità ta' Hajja Aħjar

Proġett parzjalment iffinanzjat mill-Unjoni Ewropea

Fond Ewropew għall-Iżvilupp Reġjonali (ERDF)

Rata ta' Kofinanzjament: 72.25% Fondi UE; 12.75% Fondi Nazzjonali; 15%NGOs

Ninvestu fil-futur tagħna




Fil-fatt, bl-iskop li firxa kemm jista' jkun wiesgha jkollha l-opportunita' li tesprimi l-opinjoni fuq li konna sa nidhlu ghalih, organizzajna laqgħa pubblika fl-Awla Mons. Giuseppe Farrugia fis-26 ta' Marzu. Ikolli ngħid li pparteċipaw ferm iktar milli stajna nimmaginaw: saħansitra "forna" għas-Sala San Mikiel! U onorawna bil-preżenza tagħhom diversi mistednin distinti; fosthom, biex nillimita ruħi għal tlieta biss, l-Aġent President Anton Tabone, il-Ministru Giovanna Debono, u s-Segretarju Parlamentari Chris Said. Sintendi kienu preżenti wkoll qassisin, ibda mill-Arcipriet Mons. Pawlu Cardona, membri mis-Socjeta' La Stella, u voluntiera fil-Fondazzjoni u f'San Gorg. Ghalkemm ma stajniex ma nużawx il-lingwa Ingliża, kienu bosta li kkummentaw, kemm qabel u kemm wara, madwar il-kartellun bl-"immagni artistika" li thalla mdendel għall-wiri.

Is-serata kienet wara introduzzjoni dettaljata tal-kuncett mill-Kordinatur, is-Sur Walker spjegalna ferm tajjeb permezz ta' projezzjoni bil-powerpoint l-esperjenza tagħhom u kif żviluppaw l-idea. Kellna wkoll intervent inkuraġġanti ferm miċ-Chairman ta' Heritage Malta; is-Sur Joe Said kien diġà tana s-sapport tiegħu u issa kompli jhegġigna u anki "jfahharna"! Wara komplejna wkoll informalment, b'xi tazza f'idejna... hin li matulu għarna iktar ideat utli. Kulhadd deher illi hareġ impressjonat, żgur mhux l-inqas bis-"sinsla": il-kolonna originalissima li sa titla' minn isfel nett.

tikkonsisti f'zewġ diskorsi:

Ir-rispons pożittiv baqa' geġ; anzi, ftit granet wara, opinjonista li jikteb artiklu regolari popolari f'*The Times* saħaq: "Allow me to recommend that those of you who might be so disposed should put their hands into their pockets and hand over the paltry sum of €150 to the people who are promoting the museum in Victoria, next to the Basilica. I was privileged to be given a look at the project and it promises to be a worthy cause and a half" (I.M. BECK, *The xenophobes in our midst*, 2 April 2011, p. 8). Inkuraġġixxa lill-qarrejja, fl-istil inimitabbli tiegħu, biex jidhlu fl-iskema €150 aghmilhom elf! Mela m'hemmx b'żonn iktar minnaha tiegħi!

Din id-darba nagħlaq billi nsemmi li fil-fatt iż-żjara mill-Ingilterra kompliet b'laqgħa twila ferm il-Ħadd u b'intervent tagħhom waqt il-programm ta' kull nhar ta' Tlieta fuq *Lehen il-Belt Victoria, Mużew tagħna: Mużew għal kulhadd*.



Nifirku lil...

- Chris F. Galea KM, mill-Fontana, li fit-12 ta' April 2011 gie mgholli għall-grad ta' Kavallier tal-Grazzja Magistrali fi hdan l-Ordni Sovran ta' Malta, fl-Oratorju tal-Kon-Katidral ta' San Gwann, il-Belt Valletta. Chris jagħmel hafna xogħol ta' volontarjat fil-parrocċa tagħna, speċjalment mal-morda u l-anzjani, u hu responsabbli mill-Assocjazzjoni Għawdxija tal-Voluntiera ta' l-Ordni ta' Malta li għandha l-kwartieri tagħha fit-tieni sular ta' Dar *Lehen il-Belt Victoria* fi Pjazza San Gorg.

Donazzjonijiet

Mons. Coronato Grima (Victoria) – €10 | Patri Egidju Mizzi OFMCONV (Victoria) – €10.

Ingeddu l-appell tagħna lil dawke kollha li jistgħu jgħinuna b'donazzjoni, ikejnkna kemm hi ikejnkna. Ibagħtu d-donazzjonijiet tagħkom fuq l-indirizz li jidher f'pagna 2. Bid-donazzjoni tagħkom b'riżq ir-rivista *Il-Belt Victoria* tkunu qed tagħtuha l-aqwa rigal f'għelug it-tletin sena tagħha!

Qaddisin "Görgjani"

RABTIET MAL-KULT TAL-PATRUN TAGĦNA
U MA' DAN IT-TEMPJU DDEDIKAT LILU

32

Antoine Vassallo

vasantu@malta.net



San Ġwann Damaxxenu

(tifkira liturgika fl-4 ta' Diċembru)

Ftit hu magħruf fiċ-ċert fuq il-hajja ta' dan l-gharef. L-"isem" Damaxxenu gejj mill-fatt li twieled f'Damasku, għall-habta tas-sena 676. Missieru kien uffiċjal, forsi "ministru tal-Finanzi", mal-Kalif Abdul Malek; mela rrispettat għalkemm Nisrani prattikanti. Biex jagħtihom l-aqwa edukazzjoni, jingħad li qabbad patri jismu Kożma, li originalment kien inhataf skjav minn Sqallija, bhala għalliem għal uliedu; u allura Ġwanni mexa 'l quddiem ferm fil-matematika, fil-mużika, fl-astronomija u fit-teologija. Mal-mewt ta' missieru, inhatar hu wkoll f'pożizzjoni għolja (*protosymbulus*).

Dak iż-żmien tfaċċat l-"ereżija" Ikonoklasta, li riedet il-qerda tax-xbihat tal-qaddisin. Ġwanni ma qagħadx lura milli jiddefendi din id-drawwa Nisranija, anki kontra l-Imperatur Bizantin Ljun III u l-editt li hareg. L-ikoni, bhall-pitturi fil-knejjes tagħna, jirrakkontaw l-istorja għal min ma jafx jew ma jistax jaqra: mimlija tagħlim u simboliżmi li jhegġuna għall-virtujiet u għall-imitazzjoni tal-qaddisin. L-ikona m'hix sempliċi opra ta' l-arti: għandha dimensjoni spiritwali essenzjali. L-argumenti ta' Ġwanni tant kienu ċari u qawwija li l-poplu ma tax kas tal-ligijiet imperjali. Dan, biex jehles mill-"għadu", iffalsifika ittra fejn Ġwanni qiegħed joffrilu li jittradixxi 'l beltu u jerhilu lil Damasku f'idejh. Għall-ewwel il-Kalif emmen u keċċieh mill-kariga. Meta ntebah bl-ingann, riedu jerga' lura, iżda sadattant Ġwanni – li kien tant jimpressjona peress li nieqes minn kull rabta mal-qawwa tas-setgha – hass sejha ohra: dahal fil-Monasteru ta' San Saba f'it hemm minn Ġerusalemm. Il-biċċa ma ntemmitx hekk, għax l-Imperatur il-gdid kien favur l-Ikonoklasti wkoll u għajjar bis-shih lid-Damaxxenu. Iżda s-Seba' Kunsill ta' Nicea fis-sena 787 pattielu bil-kbir, u iktar tard tawh it-titlu ta' *Chrysorrhoeas* (li jfisser "bid-deheb inixxi minn fommu") minhabba s-sengħa li biha kien jitellem.

Għax għalkemm forsi ma tantx nafu dettalji personali fuqu, tagħlimu nafuh sew mill-hafna li wasilna mid-diskorsi u kitbiet tiegħu. Biex niehu aspekt wiehed biss, l-omeliji fahhruhom għall-"elokwenza drammatika u x-xbihat ċari". Minhabba l-mod kif gabar b'mod "enċiklopediku" il-hsieb teologiku, Ġwanni ssejjah "l-ewwel fost l-Iskolastiċi". Mhux hekk biss: influwenza anki l-filosofija Għarbija! Fost l-aqwa xogħlijiet tiegħu hemm *Għajn ta' l-Gherf*,

anki minhabba li fih insibu t-terminologija teknika użata mill-Patri Griegi fl-espożizzjoni tal-Fidi; sekli wara l-Papa Ewġenju III saħansitra ordna li ssir traduzzjoni għal-Latin ta' parti, traduzzjoni li serviet anki għal San Tumas ta' Aquino. Hemm min ikkummenta li s-*Summa Theologica*

ta' dan hi ekwivalenti fil-Knisja tal-Punent għal dak li hu San Ġwann f'tal-Lvant. Lanqas ta' min ihalli barra tant kummentarji Bibliċi kif ukoll innijiet liturgici.

Fil-fatt id-Damaxxenu kien affaxxinat mis-sbuhija: kemm fil-mużika u l-kant, u kemm fix-xbihat ta' l-ikoni. Id-deskrivewh bhala "innamrat minn Ġesù, Marija u l-qaddisin". It-talb kien "jibdillu kollox fi sbuhija" (kif esklama bijografu); hajtu ddedikata għat-talb ipprovdietlu l-hegġa biex joffri t-talenti li bihom kien imzejjen għas-servizz ta' Alla u għall-harsien assidwu tal-fidi u d-drawwiet tal-Knisja. Kellu rikonnoxxenza kostanti li jista' jservi: "Midjunin li nistghu niggustaw u nfahhru 'l Alla, lill-Vergni Mbierka u lill-qaddisin". Kummentaturi jzidu li din il-gibda għas-sbuhija għandna nhaddmuha

f'hajjitna, meta niftakru li ahna xbieha ta' Alla u ruhna għatxana għalih.

L-Ortodossi baqgħu b'qima kbira lejn dan il-qaddis; iesejhulu "Kampjun ta' l-Ortodossija u Għalliem tal-Qima vera". Ifahhruh għal gherfu li "iżejjen 'il-kbarat u jdawwal kollox". Il-Papa Ljun XIII dahhlu fil-lista tad-Dutturi tal-Knisja, l-ahhar fost il-"Griegi". U l-Papa Piju XII ikkwota silta minn kitbietu u sejjahlu "interpretu *per eccellenza* ta' din it-tradizzjoni", fid-dokument tad-domma ta' l-Assunzjoni. Hu magħdud b'patrun ta' l-artisti minhabba d-difiza qawwija tiegħu favur l-ikoni u allura l-pittura. Jixraq li niftakru fih u niringrazzjawh, x'hin insibuna mdawrin b'tant sbuhija artistika fil-Bazilika Görgjana, biex insemmi eżempju mill-aqwa!

Iżda l-"Görgjanità" ta' dan l-gharef insibuha prinċipalment finnu liturgiku twil għal jum il-patron tagħna. Hawn jipproponihulna biex nimitawh, biex nimxu skond il-vokazzjoni tagħna: ta' bnedmin u ta' Nsara. Għax għalih San Ġörg hu ikona ta' Kristu, it-teologija meghjuxa.

Nissuggerilkom taqraw l-istudju tal-Kan. George J. Frendo fil-volum enċiklopediku SAN GÖRG, paġna 54.




Mid-Djarju Parrokkjali

KRONAKA TAL-PARROĊĊA

Frar - Marzu 2011

Andrew Formosa

andrew@lnetvictoria.org



» 2 ta' Frar

05.00pm: L-Arċipriet Mons. Pawlu Cardona mexxa konċelebrazzjoni solenni, bis-sehem tal-kapitlu u l-kleru, fil-festa tal-Preżentazzjoni tal-Mulej. Kienu mistiedna t-tfal flimkien mal-ġenituri tagħhom, fejn saret il-preżentazzjoni uffiċjali lill-komunità ta' dawh l-istudenti li iktar tard din is-sena kellhom jirċievu l-Ewwel Tqarbina u l-Konfirmazzjoni. Fost l-oħrajn, it-tfal ġew imsejhin b'isimhom u telgħu flimkien mal-ġenituri jixegħlu mill-blandun ix-xemgħa tagħhom.



» 8 ta' Frar

Tħabbret il-mewt ta' Patri Serafin Borg OSA, membru onorarju tal-Kapitlu Ġorġjan, fl-età ta' kważi 79 sena, fl-Isptar Ġenerali ta' Għawdex.

B'digriet ta' l-Isqof ta' Għawdex Mons. Mario Grech, Mons. George Bezzina ġie maħtur amministratur tal-knisja filjali ta' San Ġakbu, wara l-mewt ta' Mons. Ġużeppi Curmi mill-Munxar.

» 10 ta' Frar

09.00am: L-Arċipriet Mons. Pawlu Cardona mexxa konċelebrazzjoni solenni, bis-sehem tal-kapitlu u l-kleru, fis-solennità tan-Nawfraġju ta' San Pawl Missierna. L-altar ta' San Pawl fil-bażilika kien imżejjen u mixgħul għall-okkażjoni.

Wara nofs in-nhar: Il-Ladies Society organizzat il-pellegrinaġġ u Quddiesa tas-soltu fil-knisja parrokkjali tal-Munxar.

05.30: Fl-uffiċċju parrokkjali Itaqa' l-*equipe* ta' l-animaturi, katekisti u ġenituri responsabbli mill-ħidma pastorali mat-tfal.

07.30pm: Il-Kumitat Storiku-Kulturali tal-Bażilika Itaqa' biex jiddiskuti t-tfjejijiet għall-akkademja mużiko-letterarja u l-konċelebrazzjoni *de requie* f'ġieħ l-Isqof Nikol Ġ. Cauchi.

» 10, 11 u 12 ta' Frar

06.00pm: L-Arċipriet Emeritu Mons. Ġużeppi Farrugia mexxa l-Quddies u għamel il-priedka tat-tlett ijiem tat-Tridu bi preparazzjoni għall-festa parrokkjali tal-Verġni Mqaddsa ta' Lourdes.

» 11 ta' Frar

04.00pm: Sar il-funeral ta' Patri Serafin Borg OSA fil-kunvent

u l-knisja ta' l-Agostinjani fir-Rabat ta' Għawdex, immexxi mill-Provinċjal ta' l-Agostinjani Maltin, Patri Emmanuel Borg Bonollo. Mons. Isqof Mario Grech assista minn fuq it-tron, waqt li attendew ukoll membri tal-Kapitlu tal-Kolleġġjata ta' San Ġorġ.

07.30pm: Is-seminaristi Maltin, akkumpanjati mir-rettur Dun Jimmy Bonnici, għamlu żjara lill-bażilika u mbagħad ġew milqugħa bi pranzu fid-dar parrokkjali.

» 13 ta' Frar

05.00pm: L-Arċipriet Mons. Pawlu Cardona mexxa konċelebrazzjoni solenni, bis-sehem tal-kapitlu u l-kleru, fit-tifkura liturgika tal-Verġni Mqaddsa ta' Lourdes. Ġie amministrat is-sagrament tal-Grizma tal-Morda, bl-assistenza tal-voluntiera Għawdxin ta' l-Ordni ta' San Ġwann ta' Malta. Wara ħarget purċissjoni *aux flambeaux* bl-istatwa tal-Verġni Mberka fil-toroq viċin tal-bażilika.

» 17 ta' Frar

07.30pm: Reggħet saret laqgħa oħra preparatorja tal-Kumitat Storiku-Kulturali tal-Bażilika, fejn fost l-oħrajn ġiet diskussa l-ħsara li ġiet osservata fuq l-istatwa tal-Madonna ta' Lourdes. Il-Kumitat iddeċieda li jiġi avvċinat l-artist Ġużeppi Sagona biex jissuġġerixxi pjan ta' restawr.

Minn nofs Frar, id-djaknu Samuel Grech, li diġà kien ilu jagħti servizz pastorali fil-parroċċa tagħna għall-aħħar sena u nofs, beda joqgħod fid-dar parrokkjali mill-ħamis sal-ħadd, bħala parti mill-programm ta' formazzjoni tiegħu.

» 19 ta' Frar

08.00pm: Il-cantoria ta' l-*Abbots Bromley Choir*, minn Staffordshire fir-Renju Unit, telgħu kunċert korali fil-bażilika, taħt id-direzzjoni ta' Colin Walker.

» 23 ta' Frar

06.00pm: Saret l-ewwel laqgħa tal-Kumitat tal-Ġimgħa l-Kbira bi tfejijja għar-Randan u l-Ġimgħa Mqaddsa, taħt il-presidenza ta' Mons. Anton Borg, vigarju parrokkjali. Fiha ġew diskussi bosta punti importanti, fosthom l-organizzazzjoni tal-Purċissjoni Penitenzjali tal-Ġimgħa l-Kbira.

» 25 ta' Frar

08.00pm: Mons. Anton Borg, vigarju parrokkjali, mexxa laqgħa għall-adolexxenti fl-Awla Mons. Giuseppe Farrugia.

» 27 ta' Frar

12.00pm: Il-parroċċa offriet ikla lill-persuni b'dizabbiltà li jingħataw servizz minn Dar *Arka* ta' Għajnsielem, fiċ-ċentru parrokkjali.

» 6 ta' Marzu

L-Uffiċċju Parrokkjali xandar il-programm ta' attivitajiet parrokkjali għal żmien ir-Randan.

» 9 ta' Marzu

05.30pm: Bdiet issir it-talba ta' kuljum tal-*Via Crucis* fil-bażilika, għaž-żmien kollu tar-Randan.



06.00pm: L-Arċipriet Mons. Pawlu Cardona mexxa konċelebrazzjoni solenni, bis-sehem tal-kapitlu u l-kleru, nhar l-Erbgħa tar-Rmied, li fiha sar ir-Rit tar-Rmied. Mit-Tlieta fil-għaxija, għall-perjodu kollu tar-Randan, l-istatwa ta' Ġesù Kurċifiss tqiegħdet għall-qima fuq wara ta' l-altar tat-tribuna.

» **10 ta' Marzu**

05.00pm: Saret l-ewwel Ċelebrazzjoni tar-Randan minn tlieta għat-tfal u l-adolexxenti tal-parroċċa. Kienu mistiedna b'mod speċjali t-tfal ta' l-Ewwel Tqarbina u tal-Konfirmazzjoni miċ-ċentri kollha tad-duttrina. F'din iċ-ċelebrazzjoni, li ħadet post il-Quddiesa tal-ġin, saru tliet waqfiet tat-Triq tas-Salib, qari mill-Vanġelu, kant u talb, u meditazzjonijiet qosra minn Mons. Anton Borg, vigarju parrokkjali; it-tfal ħadu sehem billi libsu konfratiji u ġarrew xi simboli marbuta mal-Passjoni. Kull ċelebrazzjoni ntemmet bil-Barka Ewkaristika.

» **11 ta' Marzu**

06.00pm: Saret l-ewwel laqgħa ta' formazzjoni spiritwali għaž-żmien tar-Randan miftuħa għall-membri tal-Fratellanza tas-Santissmu Kurċifiss, fl-Awla Mons. Giuseppe Farrugia. Din tmexxiet minn Dun Ġużepp Gauci.

» **12 ta' Marzu**

08.00pm: Ittelligħet fil-bażilika Akkademja Mużiko-Letterarja bis-sehem tal-Kor *Laudate Pueri* u l-Banda Ċittadina *La Stella* biex tfakkar lill-Isqof ta' Għawdex Mons. Nikol Ġ. Cauchi. Din l-akkademja kienet tikkonsisti f'interventi mużikali kif ukoll letterarji. Fi tmiem is-serata nfetħet wirja kommemorattiva fil-Kappella ta' Ġesù u Marija u tnieda ktieb fuq ir-rabta ta' Mons. Isqof Cauchi mal-parroċċa ta' San Ġorġ, ippubblikat mill-Kumitat Storiku-Kulturali. Għall-akkademja attendew bosta mistiedna distinti, fosthom l-Ambaxxatur ta' l-Istati Uniti f'Malta Dr Douglas W. Kmiec.

» **13 ta' Marzu**

11.00am: Mons. Giovanni Bosco Gauci, vigarju ġenerali tad-djoċesi Għawdxija, mexxa konċelebrazzjoni solenni *de requie* b'suffraġju ta' l-istess Isqof Cauchi, bis-sehem ta' delegazzjoni ta' tliet kanonċi mill-Kapitlu Katidrali, li fiha ħadu sehem il-kapitlu u l-kleru tal-Bażilika Ġorġjana kif ukoll rappreżentanza ta' l-Ordni ta' Malta. Lejn tmiem il-konċelebrazzjoni, l-Arċipriet Cardona, f'isem il-kapitlu u l-komunità parrokkjali kollha, ta donazzjoni simbolika lil Mons. Gauci, bħala Arċidjaknu tal-Katidral ta' Għawdex, b'riżq il-monument li qed isir għal fuq il-qabar ta' l-Isqof Cauchi. Wara l-Quddiesa saret ikla għall-membri tal-kleru flimkien ma' Mons. Gauci fid-dar parrokkjali.

» **14-17 ta' Marzu**

07.30pm: Mons. Anton Borg, vigarju parrokkjali, ta l-ewwel kors ta' eżerċizzji spiritwali tar-Randan, li kien indirizzat għall-koppji miżżewġa, fil-bażilika.

» **17 ta' Marzu**

05.00pm: Ittelligħet it-tieni Ċelebrazzjoni tar-Randan għat-tfal u l-adolexxenti tal-parroċċa, fil-bażilika.

07.30pm: Inħarġet fil-bażilika l-ewwel statwa mis-sett tal-Ġimgħa l-Kbira. Għall-Ġimgħat ta' wara tar-Randan komplew jinħarġu l-istatwi l-oħra fis-sett, kull waħda taħt arkata differenti tal-korsija, biex iservu ta' għajjnuna lill-fidili fil-meditazzjoni fuq il-Passjoni fi żmien ir-Randan imqaddes.

» **19 ta' Marzu**

09.00am: L-Arċipriet Mons. Pawlu Cardona mexxa konċelebrazzjoni solenni, bis-sehem tal-kapitlu u l-kleru, fis-solennità liturgika ta' San Ġużepp. L-istatwa tal-qaddis ma nħarġitx fil-bażilika minħabba li l-festa ħabtet fi żmien ir-Randan.

Fil-għodu: Il-*Moviment Azzjoni Soċjali* organizza nofs ta' nhar ta' formazzjoni lill-koppji miżżewġa fuq it-trobbija ta' l-ulied, immexxi minn Dr Joyce Callus, fl-Awla Mons. Giuseppe Farrugia. Iktar laqgħat saru fil-ġimgħat ta' wara.

Wara nofs in-nhar: Id-djaknu Samuel Grech akkumpanja lill-membri tal-Grupp tal-Vokazzjonijiet f'*Via Crucis* fuq l-għolja Ta' Għammar.

» **21 ta' Marzu**

04.00pm: Saret laqgħa għas-saċerdoti ta' Żona A fid-djoċesi tagħna, fiċ-ċentru parrokkjali ta' San Ġorġ. Għamel ukoll żjara Mons. Mario Grech, Isqof ta' Għawdex, li għaddielhom nota duttrinali u pastorali fuq is-sagrament taż-Żwieġ.

» **21-25 ta' Marzu**

07.30pm: Mons. George Bezzina ta t-tieni kors ta' eżerċizzji spiritwali tar-Randan, l-ewwel wieħed minn żewġ korsijiet għal kulhadd, fil-bażilika.

» **24 ta' Marzu**

05.00pm: Saret l-aħħar Ċelebrazzjoni tar-Randan għat-tfal u l-adolexxenti tal-parroċċa, fil-bażilika.


» **25 ta' Marzu**

06.00pm: L-Arċipriet Emeritu Mons. Ġużeppi Farrugia mexxa konċelebrazzjoni solenni, bis-sehem tal-kapitlu u l-kleru, fis-solennità tat-Thabbira tal-Mulej.

08.00pm: Mons. Anton Borg, vigarju parrokkjali, mexxa laqgħa oħra għall-adolexxenti tal-parroċċa, fl-Awla Mons. Giuseppe Farrugia.

» **26 ta' Marzu**

07.30pm: Saret il-preżentazzjoni tal-kunċett tad-disinn tal-mużew mibni mill-*Fondazzjoni Belt Victoria*, fl-Awla Mons. Giuseppe Farrugia, li għaliha attendew bosta benefatturi u ħbieb tal-proġett, kif ukoll mistiedna distinti. L-espożizzjoni prinċipali saret minn Chris Walker, f'isem id-ditta *Bright White Ltd* ta' York, l-Ingilterra, waqt li saru wkoll diskorsi minn Mons. Ġużeppi Farrugia, Kordinatur tal-Proġett, u mis-Sur Joe Said, iċ-*chairperson* ta' *Heritage Malta*. L-attività kompliet 'l għada b'*open day* fil-binja, kif ukoll b'laqgħat ta' ħidma tad-disinjaturi mal-membri tal-Fondazzjoni.



1



2



3



4



5



6



8

ALBUM TAL-ĠIMGĦA MQADDSA 2011 F'SAN ĠORGĠ

1 L-istatwa l-ġdida ta' Ġesù Marbut. xogħol fl-injam ta' Michael u Adonai Camilleri Cauchi, qabel il-fażi tal-polikromija. L-istatwa ħarġet għall-ewwel darba fil-Purċissjoni Penitenzjali tal-Passjoni. | **2** Hadd il-Palm, 17 ta' April: Korteo qabel it-Tberik tal-Palm u ż-Żebbuġ. | **3** It-Tnejn, 18 ta' April: Pellegrinaġġ tar-Redentur mill-knisja ta' San Franġisk. | **4** It-Tlieta, 19 ta' April: Ċelebrazzjoni Penitenzjali bi-Ewwel Qrara. | **5** L-Erbgħa tat-Tniebri, 20 ta' April: *Via Crucis* fi Pjazza San Ġorġ. | **6** Il-Ġimgħa l-Kbira, 22 ta' April: Tifkira Solenni tal-Mewt tal-Mulej. | **7** Vġili ta' l-Għid, 23 ta' April: Mixegħla tal-Blandun quddiem il-bażilika. | **8** Hadd il-Għid, 24 ta' April: Dimostrazzjoni reliġjuża bi Kristu Rxoxt fi Triq ir-Repubblika.